


بِسْمِ اللّٰهِ الرَّحْمٰنِ الرَّحِیْمِ  
اِنَّ فِیْ ذٰلِكَ لَاٰیٰتٍ لِّیَعْلَمَ الذّٰلِمِیْنَ  
جیسے اس پر شہادت ہے کہ وہ اپنے دلوں کے لیے

# افسوس



جمال المآثر بانی مجاہد عثمانی شیخ احمد مرشدی

پروفیسر ڈاکٹر محمد سعید احمد

امام آرٹ بانی فاؤنڈیشن، کراچی

پبلسنگ ہاؤس

۲۶۶۵ ۲۶۶۵

بِسْمِ اللَّهِ الرَّحْمَنِ الرَّحِيمِ  
اِنَّ فِيْ ذٰلِكَ لَاٰيٰتٍ لِّلْعٰمِلِيْنَ (۲۴:۳۱)  
بیشک اس میں نشانیاں ہیں جاننے والوں کے لیے،

# افتتاحیہ

جہانگاہ امام ربانی مجدد الف ثانی شیخ احمد سمرقندی

پروفیسر ڈاکٹر محمد سعید احمد

امام ربانی فاؤنڈیشن، کراچی

اسلامی جمہوریہ پاکستان

۶۲۰۰۵ / ۱۴۲۵ھ

(جملہ حقوق طباعت بحق ناشر محفوظ ہیں)

نام کتاب..... اقتحاضہ جهان امام ربانی  
 تحریر..... پروفیسر ڈاکٹر محمد مسعود احمد  
 تقدیم..... مولانا جاوید اقبال مظہری  
 نظر ثانی..... محمد عالم بخاری  
 اقبال احمد اختر قادری  
 تعداد..... پارہ ۳  
 اشاعت..... اول  
 طباعت..... ۱۳۲۶ھ ۲۰۰۵ء  
 طابع..... جاوید اقبال مظہری  
 مطبع..... برکت پریس، کراچی  
 ناشر..... امام ربانی فاؤنڈیشن، کراچی  
 ہدیہ.....

ملنے کے پتے

- ☆ امام ربانی فاؤنڈیشن..... اے۔ سون، پلاٹ نمبر ۲۳، اسٹیڈیم لین نمبر ۳، خیابان شمشیر بڈنٹس فلور ۵، کراچی فون ۰۲۱-۵۸۳۰۹۹۳
- ☆ ادارہ مسعودیہ..... ۵۶/۴ ای ٹائم آباد کراچی۔ فون ۰۲۱-۶۶۱۴۲۴۷
- ☆ ضیاء الاسلام پبلی کیشنز..... ضیاء منزل (شوکنیشن) محمد بن قاسم روڈ آف ایم۔ اے۔ جناح روڈ، کراچی فون ۰۲۱-۳۳۳۹۷۷۳
- ☆ ضیاء القرآن پبلی کیشنز..... ۱۴-انٹال سینٹر، اردو بازار، کراچی۔ فون ۰۲۱-۳۶۳۰۳۱۱
- ☆ مکتبہ خوشیہ ہول سیل..... پرانی بڑی سڑکی، یونیسکو روڈ، نزد پولیس چوکی، گلہ فرغان آباد، کراچی۔ فون ۰۲۱-۳۶۲۶۶۰
- ☆ الحاریر پبلی کیشنز..... ۲۵-جاپان مشن، ریگل ہوس، کراچی فون ۰۲۱-۳۷۱۵۱۵۰
- ☆ فریڈ بک اسٹال..... ۳۸-اردو بازار، لاہور۔ فون ۰۳۲-۷۲۲۲۸۹۹
- ☆ مکتبہ جامعہ نقشبندیہ، بستان العلوم..... کڈہال (مجاہد آباد)، ہمساتہ مہجرات، آزاد کشمیر، اسلامی جمہوریہ پاکستان

بسم الله الرحمن الرحيم  
نحمدہ ونصلی علی رسولہ الکریم

## منقبت

در مدح امام زبانی مجدد الف ثانی رضی اللہ تعالیٰ عنہ

استاد خلیل اللہ خلیلی

(۲ صفر المظفر ۱۴۰۵ھ / اکتوبر ۱۹۸۴ء، افغانستان)

بفرمائش حضرت بدرالمشائخ فضل الرحمن مجددی، در عروس البلاد دلاہور

کہ بر زمین سخن می کند گل افشانی  
بسا لگد بلند آسمان روحانی  
مجدد است و خودش را زمانہ لاغابی  
بہجدہ گاہ شریعت امام ربانی  
بجا اے قبضہ نجر عصائے دربانی  
فخر مانده بخاکش ز بجز پیشانی  
نجات یافت بہ بنیش ز بحر طوفانی  
ز ہر طرف بسرا پرودہ مسلمانی  
ز نقش باطل اسطوره ہائے یونانی  
چراغ راہ گمشوگان انسانی  
ز خاک بگدہ می خواست نور یزدانی

پاپے خامہ بود نذر یوسہ ازرانی  
گل ارادت و اخلاص گسترد نیرمین  
پہر مرتبہ ذاتی کہ الف ثانی را  
بخانقاہ طریقت چراغ الہی شہود  
کے کہ بردوے خردان گرفتہ بجز  
کے کہ صاحب اکیل وزینت اورنگ  
کے کہ کشتی اسلام در شب دیجود  
در آن زمانہ کہ می گشت فتہ ہا برپا  
یک بروے حقیقت حجاب می افگند  
یکے زمعدہ تاریک برہمن می جست  
یکے بر آنکہ ٹود باز آدمی بت گر

کے برآنکہ کند دعویٰ خدائی گاد  
 ز لال چشمہ توحید بود آلودہ  
 بنا گمان ز گریبان فیض بر زد سر  
 دمید نورالہی ز سینہ خاور  
 نجات داد بہ توفیق دستبائی حق  
 زائل ریب دریا پاک کرد منبر را  
 ندا مکند کہ حق آشکار باید گفت  
 بہ پیش دیدہ صوفی نہاد مشعل نور  
 ز پرتو خلف الصدق عمر فاروق  
 روانداشت کہ گیرد بمسند بلقیس  
 ز تخت شاہ فراتر نہاد منبر حق  
 نگر بخلہ گوہر نشاں گل پیش  
 چکیدہ قلمش را گوے مکتوبات  
 اگر نہ مصرعانیت از چہ رو بینی  
 ز آسمان خیالش ستارہ می بارو  
 بہار گاہ مہین خواجہ رو کہ دریابی  
 ز ذرہ ذرہ خاکش بگوش جان آید  
 ز دور باش ادب در حریم آن در گاہ  
 در ان ریاض بداخ ادب بود نازان  
 ہمیشہ تاشب تارے بہ گیت علم  
 بدہر باد سرفراز رایت اسلام

دوبارہ دیو زند نوبت سلیمانی  
 برنگ ہائے فریبائے شدم شیطانی  
 فروغ بارقہ آفتاب رحمانی  
 عیاں شد از دل سرہند فیض فارانی  
 بناے خانقہ عشق را ز ویرانی  
 کہ باریا نزد دعویٰ مسلمانی  
 ز آفتاب نیا بد فروغ پنهانی  
 کہ راہ بنی بہتر بود ز رہبانی  
 دوبارہ گشت شبستان ہند نوارنی  
 مقام بانوے اسلام را مہارانی  
 پپائے فقرگوں کرد تاج سلطانی  
 کہ فیض بار بود ہجو ابرنیسانی  
 کہ حرف خورش باشد کتاب گردانی  
 بہ نکتہ نکتہ آن شاہدان کنعانی  
 زہے فقیر کہ دارد ستارہ افشانی  
 بہ بوریائے کہن افتخار خاتانی  
 ہنوز نغمہ جاں آفرین قرانی  
 گوشت آید سبحانہ و نہ سبحانی  
 بفیض تربتیش لالہ ہائے نعمانی  
 ہمیشہ خاصہ روز است تا درخشانی  
 ز حادثات خدائش کند نگہبانی

(بشکر یہ، مخدوم پیر فضل الرحمن آغا مجددی، کراچی)

بِسْمِ اللّٰهِ الرَّحْمٰنِ الرَّحِیْمِ  
نَحْمَدُهُ وَنُصَلِّیْ عَلٰی رَسُوْلِهِ الْکَرِیْمِ

## تقدیم

مولانا جاوید اقبال مظہری

(بی۔ اے، ایل ایل بی)

اللہ سبحانہ و تعالیٰ جب کسی بندے کو اپنا محبوب بنانا چاہتا ہے اور اس کو جلیل القدر اور عظیم دینی خدمات کے لئے منتخب کرنا چاہتا ہے تو حضرت جبریل علیہ السلام کو بلا کر فرماتا ہے ”مجھ کو فلاں بندے سے محبت ہے تم اس سے محبت کرو“ چنانچہ جبریل کو اس سے محبت ہوتی ہے اور پھر وہ آسمان میں منادی کرتے ہیں کہ ”اللہ کو فلاں سے محبت ہے تم سب اس سے محبت کرو“ چنانچہ آسمان والے اس سے محبت کرتے ہیں پھر زمین میں اس کے لئے مقبولیت رکھ دی جاتی ہے..... یعنی زمین پر رہنے والوں کے دلوں میں اس کی محبت پیدا ہو جاتی ہے خود دل اُس کی طرف مائل ہوتے ہیں (مقدمہ القول الخلی فی ذکر آثار الولیٰ مطبوعہ لاہور ۱۹۹۱ء از شاہ ابوالحسن زید فاروقی علیہ الرحمہ، بحوالہ مشکوٰۃ شریف)

انہیں مقربین اور محبوبین میں ابن مفتی اعظم مجدد عصر حضرت قبلہ پروفیسر ڈاکٹر محمد مسعود احمد دامت برکاتہم العالیہ کی ذات گرامی ہے کہ جنہیں اللہ سبحانہ و تعالیٰ نے ابتداء ہی سے دین و مسلک کی خدمت میں مصروف کر دیا جو پچاس سال (یعنی ۱۹۵۶ء) سے جاری ہیں۔

حضرت قبلہ مسعود ملت اس وقت بحیثیت محقق ساری دنیا میں معروف و مشہور ہیں۔ بین الاقوامی شہرت یافتہ فضلاء و محققین نے اُن کی علمی تحقیقات کو سراہا ہے..... جن میں مصر کے پروفیسر ڈاکٹر حسین مجیب مصری مرحوم، ہندوستان کے پروفیسر ڈاکٹر مختار الدین آرزو اور پاکستان کے پروفیسر ڈاکٹر غلام مصطفیٰ خان قابل ذکر ہیں ویسے پوری دنیا کے بے شمار علماء و فضلاء اور ادباء نے علمی تحقیقات کو خراج عقیدت پیش کیا ہے۔

اب تک آپ کے حالات اور علمی خدمات پر دس کتابیں شائع ہو چکی ہیں دو تین کتابیں اور شائع ہونے والی ہیں ڈاکٹر مفتی محمد مکرم احمد نے عربی میں، ڈاکٹر عدنان خورشید مسعودی اور منیر حسین مسعودی



اظہار کیا، حضرت قبلہ مسعود ملت نے انتہائی مسرت کا اظہار فرمایا اور امام ربانی فاؤنڈیشن کے قیام کی منظوری دے دی۔ علاوہ ازیں احقر کے خواب کی تعبیر ۲۰۰۳ء میں اس وقت جلوہ گر ہوئی کہ جب اپریل ۲۰۰۴ء میں حضرت قبلہ مسعود ملت سرہند شریف میں حضرت مجدد الف ثانی کے روضہ مبارک کی زیارت سے مشرف ہوئے اور اسی سال اکتوبر ۲۰۰۳ء میں راقم الحروف حضرت قبلہ مسعود ملت کے طفیل سرہند شریف حاضر ہوا اور حضرت مجدد الف ثانی کی قبر شریف کی زیارت سے مشرف ہوا۔

حضرت قبلہ مسعود ملت ”امام ربانی فاؤنڈیشن“ کے سرپرست اعلیٰ ہیں..... آپ ہی کی سرپرستی میں ۲۰۰۲ء سے حضرت امام ربانی مجدد الف ثانی رضی اللہ تعالیٰ عنہ پر مطبوعہ و غیر مطبوعہ تحقیقی مقالات کا ایک مجموعہ بعنوان ”جہان امام ربانی مجدد الف ثانی“ مرتب کیا جا رہا تھا..... جس کی چھ جلدیں اس وقت تیار ہو چکی ہیں..... پیش نظر افتتاحیہ حضرت قبلہ مسعود ملت نے اسی پر لکھا ہے..... ابتداء میں یہ افتتاحیہ مختصر تھا کیوں کہ امید یہ تھی کہ ”جہان امام ربانی مجدد الف ثانی“ ایک دو جلدوں پر مشتمل ہوگی لیکن بعد میں معلومات کی فراوانی کے ساتھ ساتھ اس میں اضافہ ہوتا گیا اور افتتاحیہ میں بھی اضافہ ہوتا رہا اس طرح یہ افتتاحیہ ۲۰۰۲ء سے ۲۰۰۴ء تک لکھا جاتا رہا..... بالعموم مواد پہلے فراہم کیا جاتا ہے اور مقالہ بعد میں لکھا جاتا ہے مگر یہاں اللہ کے فضل و کرم سے مواد برابر ملتا رہا اور اضافہ ہوتا رہا یہاں تک کہ یہ افتتاحیہ ایک تحقیقی مقالہ بن گیا..... بعض احباب کی خواہش تھی کہ اس معلوماتی اور تحقیقی افتتاحیہ کو کتابی صورت میں الگ شائع کیا جائے۔ چنانچہ احباب کی خواہش کے احترام میں اور افادہ عام کے لئے یہ الگ بھی شائع کیا جا رہا ہے.....

حضرت امام ربانی مجدد الف ثانی رضی اللہ عنہ پر تحقیق کے دوران دن بدن معلومات میں اضافہ ہو رہا ہے یہ حقیقت بعض علماء کے علم میں نہیں، علامہ ابن عابدین شامی، شیخ عبدالغنی نابلسی، علامہ محمود آلوسی، علامہ محمد عابد سندھی، علامہ زاہد الکوثری رحمہم اللہ تعالیٰ نقشبندی مجددی تھے..... صاحبزادہ محمد سمیل مجددی نے ایک کتاب ”شرح العقیدۃ الطحاویہ“ (مطبوعہ ۱۹۹۶ء بیروت) عنایت فرمائی جو امام قاضی علی ابن علی ابن محمد بن محمد بن ابی عزالد مشقی (م ۹۲ھ) کی تصنیف ہے..... اس پر ڈاکٹر عبداللہ بن عبدالحسن ترکی وغیرہ نے تخریج و تحقیق کی ہے..... کتاب کی تخریج و تدوین کی غرض و عنایت تو کچھ اور ہی معلوم ہوتی ہے مگر محقق نے حضرت امام ربانی مجدد الف ثانی رضی اللہ تعالیٰ عنہ کا نہایت احترام سے ذکر کیا ہے..... جس کا عکس شامل کیا

جا رہا ہے..... حضرت مخدومی پیر فضل الرحمن آغا مدظلہ العالی نے افغانستان کے مشہور فاضل ادیب و شاعر استاد خلیل اللہ خلیلی مرحوم کی ایک طویل قاری منقبت بھیجی ہے جو فاضل موصوف نے حضرت بدرالشان آغا فضل الرحمن مجددی علیہ الرحمۃ کی فرمائش پر قلم بند کی تھی، حضرت بدرالشان علیہ الرحمۃ وہی بزرگ ہیں جنہوں نے ۱۹۸۷ء میں لاہور میں حکیم محمد عمر نقشبندی مجددی کے دولت کدہ پر ایک محفل میں حضرت قبلہ مسعود ملت کو اپنے دست مبارک سے سیاہ کجہ شریف پہنایا تھا، مجددی فیض اور دعاؤں سے نوازا تھا۔ سبحان اللہ!

بہر حال عرض یہ کر رہا تھا کہ جوں جوں وقت گزرتا جاتا ہے..... حضرت امام ربانی مجدد الف ثانی رضی اللہ تعالیٰ عنہ سے متعلق نئی نئی معلومات حاصل ہوتی جاتی ہیں۔

انشاء اللہ تعالیٰ ”جہان امام ربانی مجدد الف ثانی“ کی چھ جلدیں اور ایک مزید جلد جو عنارات و مقابر کی رنگین تصاویر پر مشتمل ہے اپریل ۲۰۰۵ء تک ان کا اجراء کر دیا جائے گا..... اس کے بعد دو جلدیں اور (جن میں ایک جلد بقیہ مقالات پر مشتمل ہوگی اور دوسری جلد صرف کتابیات اور اشاریات وغیرہ پر مشتمل ہوگی) شائع کر دی جائیں گی، اس طرح ”جہان امام ربانی مجدد الف ثانی“ کی نو جلدیں ہو جائیں گی، جن کے صفحات کی مجموعی تعداد پانچ ہزار سے زائد ہوگی، الحمد للہ، الحمد للہ..... مولیٰ تعالیٰ ہماری اس کوشش کو مقبول و مشکور فرمائے..... آمین! اللهم آمین

احقر العباد

جاوید اقبال مظہری

بانی امام ربانی فاؤنڈیشن (انٹرنیشنل) کراچی

(اسلامی جمہوریہ پاکستان)

۷، رزی الحجہ ۱۴۲۵ھ

۱۸ جنوری ۲۰۰۵ء

# شرح العقيدة الطحاوية

تأليف

الإمام القاضي علي بن عيسى بن محمد بن أبي العز الدمشقي

للسنة ٨١٤٠

حققه وعلق عليه وخرج إماميته وقدم له

الدكتور عبد الله بن عبد الحسین التركي  
شعيب الأرنؤوط

الجزء الأول

مؤسسة الرسالة

( عكس سرورق، شرح العقيدة الطحاوية، جزاويل، مطبوعه ١٩٩٦م بيروت )

ويقول الإمام الشرفندي في الرسالة رقم (۳۶) المجموعة النائفة:  
 إن طور النبوة وراء العقل والتفكير، فالحقائق التي يعجز العقل عن إدراكها، تأتي النبوة لتثبيتها وتحققها، ولو كان العقل كافياً وحده، لما بعث الأنبياء صلوات الله وتسليماته عليهم أجمعين، ولما ربط غذاب الآخرة ببعثتهم: ﴿وما كنا مُغذِّبين حتى نبعث رسولاً﴾، والعقل حجة، ولكنه ليس بحجة بالغة، وليس في حجته بكامل، وقد نَحَنَّقَتِ الحجة البالغة ببعث الأنبياء والرسل عليهم الصلوات والتسليم، فَقَطَعَتِ ألسنة المكلفين، وَقَضَّتْ على معاذيرهم، يقول الله تعالى: ﴿رُسُلًا مُبَشِّرِينَ وَمُنذِرِينَ لِئَلَّا يَكُونَ لِلنَّاسِ عَلَى اللَّهِ حُجَّةٌ بَعْدَ الرُّسُلِ وَكَانَ اللَّهُ عَزِيزًا حَكِيمًا﴾، ولما ثَبَتَ عَجْزُ العقل وقصوره في بعض القضايا، فليس من المستحسن أن تُوزَنَ جميع الأحكام الشرعية في ميزان العقل، وإن محاولة التطبيق بين العقل وبين الأحكام الشرعية بصفة دائمة، والتزام ذلك، والتقيّد به، حكمٌ بكفاية العقل وغيانه، وإنكارٌ للنبوة أعادنا الله تعالى منه.

بِسْمِ اللّٰهِ الرَّحْمٰنِ الرَّحِیْمِ

## فہرس مضامین



۱۵.....۱۸

حضرت مجدد الف ثانی ایک عظیم شخصیت..... تقریب تالیف جہان امام ربانی..... آغاز تحریر و تحقیق.....  
ابتداء کار و وسعت کار..... کرم ہی کرم.....



۱۸.....۲۵

اللہ کی عظیم نعمت و رحمت..... وسعت علم..... امام ربانی اور امام احمد رضا..... تعلیم و تدریس..... علم حصولی  
اور علم حضوری..... شان العلم اور شان الہیات..... سمجھ سے بالاتر، فہم سے ماورا اسرار و معارف.....  
ولایت مجدد الف ثانی..... معارف مجدد الف ثانی.....



۲۵.....۲۸

تعمیر انسانیت..... تبلیغ و ارشاد..... مصیبتیں اور صعوبتیں..... اکبر و جہانگیر بادشاہ اور تجدیدی مہم کا آغاز.....  
اعیان مملکت کے نام مکتوبات..... سنت خیر الانام..... نفاذ شریعت کے لیے ترغیب..... مکتوبات کے  
امیازات.....



۲۸.....۳۰

حضرت مجدد کے خلاف معاصرین کی مخالفت اور ان کا رجوع..... سنت اور بدعت کی حقیقت..... بدعت  
حسنہ کے مخالفین اور حضرت مجدد الف ثانی..... بعض افکار و معمولات مجدد.....

۳۵.....۳۰

اللہ کے محبوب..... تذکار مجدد الف ثانی..... حضرت مجدد الف ثانی کے دفاع میں خاندان مجددیہ کے شہزادوں اور معتقدین کے تحقیقی رسائل..... شیخ عبدالغنی نابلسی، علامہ محمود آلوسی، ابن عابدین شامی، شاہ ولی اللہ، قاضی ثناء اللہ پانی پتی وغیرہ اور حضرت مجدد الف ثانی کا ذکر و فکر..... حضرت مجدد الف ثانی پر دنیا کی جامعات میں تحقیقات..... حضرت مجدد الف ثانی کا دائرہ ارشاد و ہدایت.....

۳۷.....۳۵

حضرت مجدد الف ثانی کی کوششوں کے شاہان ہند پر اثرات..... جہانگیر بادشاہ، شاہجہاں بادشاہ اور اورنگ زیب عالمگیر بادشاہ کی عقیدت..... شہزادہ مجدد الف ثانی خواجہ محمد معصوم کے اورنگ زیب عالمگیر کے نام خطوط..... نیبرہ مجدد الف ثانی خواجہ سیف الدین کے اورنگ زیب عالمگیر، شہزادہ معظم اور شہزادی روشن آراء کے نام خطوط اور ان کے اثرات.....

۳۲.....۳۲

سلسلہ نقشبندیہ مجددیہ کی عالمی پیمانے پر اشاعت..... مشائخ نقشبندیہ مجددیہ میں خواجہ سیف الدین، مرزا مظہر جان جاناں، شاہ غلام علی، شیخ خالد کردی کا اہم کردار..... سلسلہ نقشبندیہ مجددیہ کی ملک عرب میں اشاعت..... سلسلہ مجددیہ کے عرب خلفاء مشائخ

۳۵.....۳۲

سلسلہ عالیہ نقشبندیہ مجددیہ کی عالم گیر اشاعت و اثرات..... عالمی سطح پر سلسلہ نقشبندیہ مجددیہ کے علمی اور تبلیغی کارناموں کا جائزہ.....

۲۷.....۲۵

حالات اور افکار مجدد الف ثانی پر کام کی رفتار..... مکتوبات شریف کے تراجم..... نایاب مخطوطات کی دریافت.....

۵۲.....۴۷

حضرت مجدد الف ثانی پر عالمی جامعات میں کام..... اردو میں ڈاکٹریٹ..... انگریزی، فارسی اور ترکی میں ڈاکٹریٹ..... ترکی، کردی، انگریزی، فارسی اور عربی میں سوانحی مقالات..... افکار مجدد الف ثانی، وقت کی اہم ضرورت..... عظیم منصوبہ ”جہان امام ربانی مجدد الف ثانی“ کی تکمیل..... تعلیمات مجددیہ کی اشاعت میں امام احمد رضا کا اہم کردار..... حضرت مجدد الف ثانی کا سیدھا راستہ ہی صراط مستقیم ہے..... روضہ انور، بے قرار روحوں کے لیے قرار..... روضہ انور پر حاضری اور سرفرازی.....

۶۱.....۵۲

تعلیقات و حواشی

دونوں جہاں کی سعادت کا نقد و نونوں جہاں کے سردار حضور

صلی اللہ علیہ وآلہ وسلم کی اتباع میں ہے

(ارشاد امام ربانی حضرت مجدد الف ثانی علیہ الرحمہ)

بِسْمِ اللّٰهِ الرَّحْمٰنِ الرَّحِیْمِ  
نَحْمَدُهُ وَنُصَلِّیْ عَلٰی رَسُوْلِهِ الْکَرِیْمِ

## افتتاحیہ، جہانِ امام ربانی مجدد الف ثانی

☆☆

حضرت امام ربانی مجدد الف ثانی شیخ احمد سرہندی رضی اللہ تعالیٰ عنہ کا تصور جب ذہن میں آتا ہے تو فکر و شعور پر چھا جاتا ہے، ان کی آمد سے بہت پہلے ان کی آمد کا غلغلہ پیا ہوا اور ان کی آمد کے بعد مشرق و مغرب اور جنوب و شمال میں ان کا چرچا ہوا..... وہ اللہ تعالیٰ کی عظیم نعمت اور رحمت تھے جو اللہ تعالیٰ نے امت مسلمہ کو عطا فرمائی..... فقیر نے ۱۹۶۰ء سے ۱۹۷۰ء کے درمیان حضرت امام ربانی مجدد الف ثانی رضی اللہ تعالیٰ عنہ پر کام کیا؟..... پھر ۱۹۷۰ء سے ۱۹۹۲ء تک امام احمد رضا محدث بریلوی رضی اللہ تعالیٰ عنہ پر کام کیا؟ جو ابھی تک جاری ہے..... ۱۹۹۲ء سے ۲۰۰۲ء تک مسلک اہل سنت و جماعت پر کام کیا؟..... یہ بھی ابھی تک جاری ہے۔ ۲۰۰۲ء میں پھر امام ربانی مجدد الف ثانی رضی اللہ تعالیٰ عنہ کی طرف متوجہ ہوا۔ اس کی تقریب یہ ہوئی کہس ال مذکورہ میں محی علامہ رضوان احمد نقشبندی نے فقیر کو حضرت امام ربانی مجدد الف ثانی رضی اللہ تعالیٰ عنہ کے حالات و خدمات پر ایک یادگار مجموعہ مرتب کرنے کی طرف متوجہ کیا، بات دل کو لگی..... جب خیال آیا تو ایک نقطہ تھا، پھیلتے پھیلتے ”جہانِ امام ربانی مجدد الف ثانی“ بن گیا..... ایک قطرہ تھا، پھیل کر سمندر بن گیا..... ایک شگوفہ تھا، کھل کر گلشن بن گیا..... ایک ستارہ تھا، چمک کر آفتاب بن گیا..... یہ سب کچھ اللہ کے فضل و کرم اور اہل محبت کے تعاون سے ممکن ہوا۔ جزا ہم اللہ تعالیٰ احسن الجزاء..... خیالات امنڈنے لگے..... سننے لگے، سنور نے لگے..... ”جہانِ امام ربانی مجدد الف ثانی“ کی شکل و صورت نکل آئی..... دیکھتے ہی دیکھتے وہ ایک محبوب دل ربا بن گئی، اب دیکھنے والے دیکھ دیکھ کر حیران ہوئے جاتے ہیں۔ ابھی تو کچھ مدت نہ گزری تھی، سنا ہی سنا تھا، یہ کیا ہو گیا؟..... ہاں، ایک خیال آیا پھر خیالوں کی بدلیاں چھانے لگیں..... بارش ہونے لگی، کبھی موسلا دھار، کبھی بوند باندی..... کبھی دھوپ نکل آئی، کبھی بدلیاں چھانے لگیں، پھوار پڑنے لگتی، پھر گنگا جمنی کا سماں سامنے ہوتا..... یہ

بِسْمِ اللّٰهِ الرَّحْمٰنِ الرَّحِیْمِ  
نَحْمَدُهُ وَنُصَلِّیْ عَلٰی رَسُوْلِهِ الْکَرِیْمِ

## افتتاحیہ، جہانِ امام ربانی مجدد الف ثانی

☆☆

حضرت امام ربانی مجدد الف ثانی شیخ احمد سرہندی رضی اللہ تعالیٰ عنہ کا تصور جب ذہن میں آتا ہے تو فکر و شعور پر چھا جاتا ہے، ان کی آمد سے بہت پہلے ان کی آمد کا غلغلہ پیا ہوا اور ان کی آمد کے بعد مشرق و مغرب اور جنوب و شمال میں ان کا چرچا ہوا..... وہ اللہ تعالیٰ کی عظیم نعمت اور رحمت تھے جو اللہ تعالیٰ نے امت مسلمہ کو عطا فرمائی..... فقیر نے ۱۹۶۰ء سے ۱۹۷۰ء کے درمیان حضرت امام ربانی مجدد الف ثانی رضی اللہ تعالیٰ عنہ پر کام کیا..... پھر ۱۹۷۰ء سے ۱۹۹۲ء تک امام احمد رضا محدث بریلوی رضی اللہ تعالیٰ عنہ پر کام کیا..... جو ابھی تک جاری ہے..... ۱۹۹۲ء سے ۲۰۰۲ء تک اہل سنت و جماعت پر کام کیا..... یہ بھی ابھی تک جاری ہے..... ۲۰۰۲ء میں پھر امام ربانی مجدد الف ثانی رضی اللہ تعالیٰ عنہ کی طرف متوجہ ہوا۔ اس کی تقریب یہ ہوئی کہس ال مذکورہ میں محی علامہ رضوان احمد نقشبندی نے فقیر کو حضرت امام ربانی مجدد الف ثانی رضی اللہ تعالیٰ عنہ کے حالات و خدمات پر ایک یادگار مجموعہ مرتب کرنے کی طرف متوجہ کیا، بات دل کو لگی..... جب خیال آیا تو ایک نقطہ تھا، پھلتے پھلتے ”جہانِ امام ربانی مجدد الف ثانی“ بن گیا..... ایک قطرہ تھا، پھیل کر سمندر بن گیا..... ایک شگوفہ تھا، کھل کر گلشن بن گیا..... ایک ستارہ تھا، چمک کر آفتاب بن گیا..... یہ سب کچھ اللہ کے فضل و کرم اور اہل محبت کے تعاون سے ممکن ہوا۔ جزا ہم اللہ تعالیٰ احسن الجزاء..... خیالات امنڈنے لگے..... سمٹنے لگے، سنورنے لگے..... ”جہانِ امام ربانی مجدد الف ثانی“ کی شکل و صورت نکل آئی..... دیکھتے ہی دیکھتے وہ ایک محبوب دل ربا بن گئی، اب دیکھنے والے دیکھ دیکھ کر حیران ہوئے جاتے ہیں۔ ابھی تو کچھ مدت نہ گزری تھی، سنا ہی سنا تھا، یہ کیا ہو گیا؟..... ہاں، ایک خیال آیا پھر خیالوں کی بدلیاں چھانے لگیں..... بارش ہونے لگی، کبھی موسلا دھار، کبھی یوندا باندی..... کبھی دھوپ نکل آتی، کبھی بدلیاں چھانے لگیں، پھوار پڑنے لگتی، پھر گنگا جمنی کا سماں سامنے ہوتا..... یہ

سلسلہ چلنا رہا، خیالوں پہ خیال آتے رہے..... جہاں امام ربانی میں ایک جہاں آباد ہو گیا، چہل پہل ہونے لگی، رونق ہی رونق ہو گئی..... جدھر دیکھیے امام ربانی کی کسی نہ کسی ادا، کسی نہ کسی تصور، کسی نہ کسی نظریہ کی بہار نظر آنے لگی۔

ابتداء میں خیال تھا کہ یہ کام ایک جلد میں سمٹ جائے گا، پھر کام بڑھا تو خیال آیا کہ شاید دو جلدوں میں سمٹ جائے، پھر بڑھتے بڑھتے، بڑھتا ہی چلا گیا اور سمیٹا تو برسوں کا کام مہینوں میں، مہینوں کا کام ہفتوں میں، ہفتوں کا کام دنوں میں، دنوں کا کام گھنٹوں میں، گھنٹوں کا کام لمحوں میں سمیٹا چلا گیا اور ایک نہ دو، مکمل نو ہجیم جلدوں میں کام سمٹا..... اللہ تعالیٰ کے فضل و کرم، نبی کریم صلی اللہ علیہ وسلم کی رحمت و نصرت، حضرت امام ربانی مجدد الف ثانی رضی اللہ تعالیٰ عنہ کی توجہ خاص اور اکابر سلسلہ عالیہ نقشبندیہ مجددیہ اور آباء اجداد کرام علیہم الرحمۃ کی توجہات عالیہ کے طفیل برق رفتاری سے یہ کام انجام پایا..... حوصلہ بڑھتا گیا، وہ کام ہوتے رہے جن کا وہم و گمان بھی نہ تھا..... یہ سب اللہ تعالیٰ کا کرم ہے جو بے جان لہجہ جان ڈالتا ہے، بوڑھوں کو جوانوں کا حوصلہ عطا فرماتا ہے، جو دیتا چلا جاتا ہے، لینے والا تھک جاتا ہے۔ اللہ اکبر!..... کیسا سخی ہے، کیسا بچپال ہے، کیسا فیاض ہے، کیسا جو اد ہے؟

شکر کد ام فضل بجا آورد کسے  
عاجز بماند ہر کہ دریں افکار کرد

اس وقت فقیر کی عمر ۷۷ سال ہو چکی (الحمد للہ علی ذلک) مختلف عوارض اور حادثات دل پر اثر کرتے اگر وہ ہم فقیروں کو اپنی معیت کی خوشخبری نہ سنا تا..... پھر بہت سے دعا دینے والوں نے محبت کا حق ادا کر دیا۔ اپنی زندگیاں نذر کر دیں..... کس کس کا نام بتاؤں، ملک و بیرون ملک ایسے فداکار و جان نثار موجود ہیں..... سچی بات یہ ہے کہ زندگی وارنا اتنا آسان نہیں..... ہاں محبت جب شباب پر ہوتی ہے تو اپنا رنگ دکھاتی بھی ہے اور جماتی بھی ہے..... پھر جان و ارنا بالکل آسان ہو جاتا ہے..... جینے مرنے میں فرق نہیں رہتا اور مرنے میں جینے کا مزہ آنے لگتا ہے..... دعا کرنے والوں کی دعائیں قبول ہو رہی ہیں، دین و مسلک کی خدمت کے لیے ماہ و سال مل رہے ہیں، شب و روز مل رہے ہیں، یہ اس کریم کا کرم نہیں تو کیا ہے۔



حضرت امام ربانی مجدد الف ثانی رضی اللہ تعالیٰ عنہ اللہ تعالیٰ کی عظیم رحمت اور نعمت تھے..... پردہ فرمائے ہوئے تقریباً چار سو دس سال ہو چکے ہیں مگر ابھی تک ملت اسلامیہ پر سایہ لگن ہیں اور ان شاء اللہ پانچ سو نوے سال اور سایہ لگن رہیں گے..... وہ مجدد الف ثانی تھے یعنی سنہ ہجری کے دوسرے ہزار سال کے مجدد اعظم..... اس کی تائید محققین نے بھی کی، معاصرین نے بھی کی اور متاخرین نے بھی کی (جن کا ذکر پیچھے حاشیہ نمبر ۱ میں آچکا ہے) اور خود امام ربانی مجدد الف ثانی رضی اللہ تعالیٰ عنہ کی تحریرات سے اس کی تائید ہوتی ہے..... تیرھویں اور چودھویں صدی ہجری میں امام احمد رضا محدث بریلوی رضی اللہ تعالیٰ عنہ نے حضرت امام ربانی مجدد الف ثانی رضی اللہ تعالیٰ عنہ کی تعلیمات کو پھیلایا، اگر امام احمد رضا محدث بریلوی رضی اللہ تعالیٰ عنہ نہ ہوتے تو امام ربانی مجدد الف ثانی رضی اللہ تعالیٰ عنہ کی تعلیمات محبوب ہو چکی ہوتیں، آپ نے تعلیمات مجددیہ کی روح کو زندہ رکھا اور پائندہ بنایا اور عشق کی اس آگ کو بجھنے نہ دیا جو مرنے والی ہے اور زندوں کو سنوارتی اور چمکاتی ہے.....

حضرت مجدد الف ثانی رضی اللہ تعالیٰ عنہ نے اپنے وقت کے جلیل القدر اساتذہ سے علوم منقولہ و معقولہ حاصل کیے۔ فاضل جلیل مولانا کمال الدین کشمیری جن کو منطق، فلسفہ، علم کلام، اصول فقہ میں کمال حاصل تھا، جن کی ذکاوت، حافظہ، کثرت مطالعہ اور قدرت تدریس کا شہرہ تھا۔ جن کے تلامذہ میں علامہ عبدالکلیم سیال کوئی جیسے فضلاء اور علماء و مدرسین پیدا ہوئے، جنہوں نے نصف صدی درس و تدریس میں مشغول رہ کر ۱۰۱۷ھ میں وصال فرمایا، حضرت مجدد الف ثانی رضی اللہ تعالیٰ عنہ نے ایسے جلیل القدر ماہر معقولات سے اس وقت کی نصاب کی اعلیٰ کتابیں پڑھیں اور حدیث کی بعض کتابیں شیخ یعقوب کشمیری سے پڑھیں جنہوں نے حجاز جا کر علم حدیث حاصل کیا اور بڑے بڑے محدثین اور مصنفین سے کسب حدیث و تفسیر کیا اور ان کی تالیفات کی اجازت حاصل کی۔ مشہور عالم قاضی بہلول بدخشی سے جو علم حدیث اور تفسیر میں بلند پایہ رکھتے تھے اور حدیث میں شیخ وقت عبدالرحمن بن فہد کے تلمیذ رشید تھے، صحیح بخاری، مشکوٰۃ المصابیح، شمائل ترمذی اور دوسری کتب حدیث، ثلاثیات بخاری پڑھیں اور حدیث مسلسل کی سند حاصل کی..... مولانا یعقوب کشمیری حجاز سے اپنے ساتھ فقہ، حدیث اور تفسیر کی نفیس کتابیں لائے جو حضرت مجدد الف ثانی رضی اللہ تعالیٰ عنہ نے اپنے استاد کی وساطت سے مطالعہ

فرمائیں، اس زمانے میں کتابوں کا حاصل کرنا جوئے شیر لانے سے کم نہ تھا کیوں کہ طباعت کا رواج نہ تھا، کتاب نقل کے ذریعہ ایک جگہ سے دوسری جگہ منتقل ہوتی تھی، جس کو شوق ہوتا وہ مجبوزوں نقل کر کے یا نقل کروا کر کتاب حاصل کرتا تھا.....



ہم علوم و فنون کو میزانون میں تولتے ہیں، چنانوں سے ناپتے ہیں، گنتیوں سے گنتے ہیں مگر جب قرآن حکیم کھولتے ہیں تو علم کی دستیں اور پنہائیاں دیکھ دیکھ کر حیران رہ جاتے ہیں اور ہماری حیرت کی کوئی انتہا نہیں رہتی..... ذرا آپ بھی توجہ سے سنیں اور غور سے دیکھیں، یہ کیسی آواز آرہی ہے؟..... یہ کیسے جلوے دکھائے جا رہے ہیں؟

اور اگر زمین میں جتنے بیڑ ہیں سب قلمیں ہو جائیں اور سمندر اس کی سیاحی ہو، اس کے پیچھے سات سمندر ہوں تو اللہ کی باتیں ختم نہ ہوں گی، بیشک اللہ عزت اور حکمت والا ہے<sup>۸</sup>.....

اور سنیں:-

تم فرما دو اگر سمندر میرے رب کی باتوں کے لیے سیاحی ہو تو ضرور سمندر ختم ہو جائے گا اور میرے رب کی باتیں ختم نہ ہوں گی اگرچہ ہم ویساحی اور اس کی مدد کو لے آئیں<sup>۹</sup>.....

اس لیے اللہ تعالیٰ نے فرمایا:-

○..... بیشک اللہ جانتا ہے، تم نہیں جانتے<sup>۱۰</sup>

○..... اور بیشک اللہ جانتا ہے، تم نہیں جانتے<sup>۱۱</sup>

مگر وہ جس کو علم عطا فرماتا ہے، نہال کر دیتا ہے..... ہاں یہ علم، علم ہے جو وہ عطا فرماتا ہے، اس علم پر جتنا فخر کیا جائے کم ہے، حضرت یعقوب علیہ السلام نے سچ فرمایا!

○..... مجھے اللہ کی وہ شانیں معلوم ہیں جو تم نہیں جانتے<sup>۱۲</sup>

○..... اور ہر علم والے سے اوپر علم والا ہے<sup>۱۳</sup>

حضرت امام ربانی مجدد الف ثانی رضی اللہ تعالیٰ عنہ جب روحانی سلسلوں سے وابستہ ہوئے تو ایک نئی نظر ملی۔ پھر جب آپ نے علم کے چہرے سے نقاب الٹی تو معلوم ہوا کہ ہم نے وہ جہان دیکھا ہی نہیں

بلکہ سنا بھی نہیں، جس جہان کی وہ خبر دے رہے ہیں، اس جہان کی باتیں عجیب و حیران کن ہیں..... حضرت امام ربانی مجدد الف ثانی رضی اللہ تعالیٰ عنہ نے علم کو دو حصوں میں تقسیم کیا ہے:..... علم حصولی اور علم حضوری..... پھر علم حضوری کی باتیں سنا سنا کر ہم کو حیران کر دیا..... علم کے حوالے سے ذرا آپ حضرت مجدد الف ثانی رضی اللہ تعالیٰ عنہ کے ملفوظات تو ملاحظہ فرمائیں:-

حق تعالیٰ کی ”اقریبیت“ کا معاملہ علم حصولی کے ساتھ وابستہ ہے جو کہ اصل ”معلوم“ سے تعلق رکھتا ہے نہ کہ ”معلوم“ کے ”ظلال“ میں سے کسی ”غل“ کے ساتھ اور ”صورتوں“ میں سے کسی ”صورت“ کے ساتھ کہ وہ ”علم حصولی“ کا حصہ ہے، لہذا ”علم حصولی“ درحقیقت نفس شے کا علم نہیں ہوتا بلکہ اس شے کی ”صورتوں“ میں سے کسی ”صورت“ کا علم ہوتا ہے اور اس میں نفس شے کے لیے ”جہل“ ثابت ہوگا۔ سبحان اللہ! شے کے ”جہل“ کو اس شے کا ”علم“ کہتے ہیں ۱۴۔

دوسری جگہ فرماتے ہیں:-

پس علم حضوری، اشرف ہوا بلکہ علم ہی یہی ہے اور بس۔ اور اس علم کے علاوہ جو کہ ”علم حصولی“ ہے ”جہل“ ہے۔ جس نے علم کی صورت میں اپنے آپ کو ظاہر کیا ہے۔ یہ ”جہل مرکب“ ہے کہ اپنے جہل کو ”علم“ جانتے ہیں اور نہیں جانتے کہ وہ کچھ نہیں جانتے ۱۵۔

معلوم ہوا کہ ”علم حصولی“ جس پر ہم ناز کرتے ہیں حضرت مجدد الف ثانی رضی اللہ تعالیٰ عنہ کے نزدیک ”علم حضوری“ کے مقابلے میں ”جہل“ محض ہے۔ اللہ تعالیٰ نے حضرت مجدد الف ثانی رضی اللہ تعالیٰ عنہ کو ”علم حضوری“ سے سرفراز فرمایا بلکہ اس سے بھی بلند درجہ عطا فرمایا جس کا اندازہ اس مکتوب شریف سے ہوتا ہے:

فرماتے ہیں:-

پوشیدہ نہ رہے کہ ”شان العلم“ سے بلند تر ”شان الحیات“ ہے کہ علم اس کا تابع ہے اور وہ تمام صفات کی اصل ہے، خواہ وہ علم ہو یا غیر علم۔

خواہ علم حصولی ہو، خواہ علم حضوری..... اور یہ ”شان الحیات“ ایک ایسی عظیم الشان شان ہے کہ دوسری تمام شیون و صفات اس کے پہلو میں ایسی نسبت رکھتی ہیں جیسی چھوٹی نہر کو دریائے محیط سے نسبت ہے<sup>۱۶</sup>۔

اللہ تعالیٰ نے اپنے کرم سے حضرت امام ربانی مجدد الف ثانی رضی اللہ تعالیٰ عنہ کو ”شان الحیات“ کی سیر کرائی، خود فرماتے ہیں:-

اس وقت جب کہ فقیر اللہ سبحانہ کے کرم سے اس عظیم الشان (شان الحیات) کی سیر میں مصروف تھا تو اس مقام کے نیچے مسافت بعیدہ طے کرنے کے بعد یہ بات مشاہدہ میں آئی کہ اس مقام پر شیخ (ابن عربی) کا حجرہ ہے جس میں وہ اقامت پذیر ہیں، شاید آخر میں اس مقام سے بہرہ مند ہونے کے بعد ترقی کی ہوگا۔

یہ کیسی عجیب باتیں ہیں سمجھ سے بالاتر، فہم سے ماورا، آخر سمجھ میں تو آنی چاہئیں، اس کا ایک ہی طریقہ ہے اتباع سنت نبوی علی صاحبہا الصلوٰۃ والسلام میں جتنا کمال حاصل ہوگا، فکر و نظر سے پردے ہٹتے چلے جائیں گے اور سمجھ میں آتا چلا جائے گا، خود فرماتے ہیں:-

یہ معارف جس طرح فکر و نظر سے بالا ہیں اسی طرح کشف و شہود کے اطوار سے بھی ماوراء ہیں، نیز ارباب کشف و شہود ان علوم کے سمجھنے میں ارباب علم و عقل کی طرح ہیں، ان کے لیے نبوت کی فراست کا نور درکار ہے جو کہ انبیاء علیہم الصلوٰۃ والسلام کی متابعت کی دولت سے ان حقائق کو سمجھنے کی طرف ہدایت فرماتا ہے اور ان علوم و معارف کو حاصل کرنے کی طرف رہنمائی کرتا ہے<sup>۱۸</sup>۔

اللہ اکبر! ان علوم و معارف کو سمجھنے میں ارباب کشف و شہود بھی ارباب علم و عقل کی طرح ہیں..... اسی لیے حضرت مجدد الف ثانی رضی اللہ تعالیٰ عنہ نے اپنے بیان کردہ بعض معارف کے لیے یہ بھی لکھا ہے کہ ممکن ہے کہ ان کو سن کر اپنے بھی بیگانے ہو جائیں مگر فقیر ان علوم و معارف کو بیان کرنے کے لیے مجبور ہے۔

خود فرماتے ہیں:-

یہ معارف جو تحریر میں آگئے ہیں (اللہ پاک کی رحمت سے) امید کہ سب الہامات رحمانی ہیں کہ ان میں شیطانی وسوسوں کے شائبے کی بھی مطلق مجال نہیں، دلیل اس کی یہ ہے کہ فقیر نے جب ان علوم کی تحریر کا ارادہ کیا تو میں نے بارگاہ خداوندی میں التجا پیش کی۔ دیکھا کہ ملائکہ کرام (علی نبینا وعلیہم السلام) اس مقام سے شیطان کو دفع کر رہے ہیں اور اس کے قریب بھی ان کو آنے کا موقع نہیں دیتے، چونکہ نعمتوں کا اظہار کرنا بھی عظیم خوبیوں میں سے ہے اس لیے میں نے اس نعمت کے اظہار کی جرأت کی، اللہ پاک سے امید کرتا ہوں کہ یہ چیز عجب و تکبر سے دور رہے اور عجب کی گنجائش بھی نہ رہے کہ اللہ پاک کی عنایت سے اپنی برائی اور خالی ہر وقت پیش نظر رہے۔<sup>۱۹</sup>

(خواجہ بدرالدین سرہندی: "حضرات القدس" حصہ دوم، لاہور ۱۳۰۳ھ، ص ۱۵۵)

حضرت مجدد الف ثانی رضی اللہ تعالیٰ عنہ راز کی باتیں صاحب زادگان اور خلفائے خاص سے فرماتے ہیں۔ فرزند جلیل خواجہ محمد سعید علیہ الرحمۃ کے نام جو کچھ تحریر فرمایا اس سے آپ کے علم لدنی اور مشاہدے کا اندازہ ہوتا ہے، آپ تحریر فرماتے ہیں:-

اے فرزند! یہ فقیر جس قدر ملاحظہ کرتا ہے اور نظر دوڑاتا ہے تو کوئی ایسی جگہ (نخلہ زمین میں) نہیں پاتا جہاں پیغمبر علیہ وعلی آلہ الصلوٰۃ والسلام کی دعوت نہ پہنچی ہو بلکہ محسوس ہوتا ہے کہ آں حضرت علیہ وعلی آلہ الصلوٰۃ والسلام کی دعوت کا نور آفتاب کی طرح سب جگہ پہنچا ہے حتیٰ کہ یا جوج ماجوج میں بھی جن کے درمیان دیوار حائل ہے (وہاں) بھی پہنچا ہوا ہے۔ اور گزشتہ امتوں میں ملاحظہ کرنے سے معلوم ہوتا ہے کہ ایسی جگہ بہت کم ہی ہے جہاں پیغمبر مبعوث نہیں ہوئے ہوں، یہاں تک کہ زمین ہند میں بھی پیغمبر مبعوث ہوئے ہیں اور صنایع جل شانہ کی طرف دعوت فرمائی ہے اور ہندوستان کے بعض

شہروں میں محسوس ہوتا ہے کہ انبیاء علیہم الصلوٰات والتسلیمات کے انوار  
شرک کے اندھیروں میں مشعلوں کی طرح روشن ہیں۔ اگر (یہ فقیر) ان  
شہروں کو متعین کرنا چاہے تو کر سکتا ہے۔

(مکتوبات امام ربانی، جلد اول، مکتوب نمبر ۲۵۹، ترجمہ اردو، مطبوعہ کراچی)

حضرت مجدد الف ثانی رضی اللہ تعالیٰ عنہ نے اپنی ولایت کو ولایت محمدی اور ولایت موسوی  
علیٰ صاحبہا الصلوٰة والسلام کا پروردہ بتایا ہے جو ان حضرات عالیہ کے طفیل نسبت محبوبیت اور نسبت  
محسبیت سے مرکب ہے ۲۰..... پھر اپنی ولایت خاصہ اور جو معاملات اس سے وابستہ ہیں ان کے بارے  
میں اظہار خیال کرتے ہوئے فرماتے ہیں:

جو کاروبار اس ولایت سے وابستہ ہے اگر اس میں سے تھوڑا سا بھی ظاہر  
کر دیا جائے یا وہ معاملات جو ان دونوں ولایتوں سے وابستہ ہیں اگر  
اشارے کے طور پر بھی ان کو ظاہر کر دیا جائے تو قطع البعوم و ذبح الحلقوم  
(نذرہ کاٹ دیا جائے اور حلقوم ذبح کر دیا جائے)..... جب حضرت  
ابو ہریرہ رضی اللہ تعالیٰ عنہ نے بعض علوم کے اظہار میں جو انہوں نے  
حضرت پیغمبر علیہ الصلوٰة والسلام سے حاصل کیے تھے قطع البعوم کہا ہے تو  
دوسروں کے متعلق کیا کہا جائے ۲۱۔

پھر اللہ تعالیٰ کی شانیں بیان کرتے ہوئے فرماتے ہیں:-

وہ خداوند قدیم الاحسان اور ارحم الراحمین اس بات پر بھی قادر ہے کہ  
مجھ جیسے پس ماندہ کو سابقوں کے درجات تک پہنچادے اور ان کے  
طفیل ان کی دولت کا شریک کر دے ۲۲۔

یہ مکتوب گرامی حضرت مجدد الف ثانی رضی اللہ تعالیٰ عنہ نے اپنے جلیل القدر خلیفہ ملاً صالح کولابی  
بدخشی علیہ الرحمۃ کے نام تحریر فرمایا ہے جو برسوں آپ کی خدمت میں حاضر رہے، دوسرا مکتوب شریف  
مرشد کریم خواجہ باقی باللہ علیہ الرحمۃ کے جلیل القدر خلیفہ خواجہ حسام الدین علیہ الرحمۃ کے نام تحریر فرمایا  
جس میں ان علوم و معارف کا ذکر فرمایا جن تک عوام تو عوام خواص کو بھی رسائی حاصل نہیں، آپ تحریر  
فرماتے ہیں:-

وہ علوم و معارف جن کا فیضان ہوتا رہتا ہے ان میں سے بیشتر حصہ تحریر ہوتا رہتا ہے اور ہر اہل اور نا اہل کے گوش گزار ہوتا رہتا ہے لیکن وہ اسرار و دقائق جن کے ساتھ یہ فقیر ممتاز ہے اس کا ذرا سا حصہ بھی اظہار نہیں کیا جاسکتا بلکہ رمز و اشارے سے بھی ان حقائق کا ذکر نہیں کیا جاسکتا، بلکہ اپنے فرزند عزیز (فرزند اکبر خواجہ محمد صادق) جو اس فقیر کے معارف کا مجموعہ اور مقامات سلوک و جذبہ کا نسخہ ہے اس سے بھی ان اسرار و دقائق میں سے کوئی ایک امر بیان نہیں کر سکتا اور ان کے پوشیدہ رکھنے میں پوری پوری احتیاط و کوشش کرتا ہے حالاں کہ فقیر جانتا ہے کہ میرا فرزند 'محرمان اسرار' میں سے ہے اور خطا و غلطی سے محفوظ ہے لیکن (یہ فقیر) کیا کرے معافی کی دقت و باریکی زبان کو پکڑ لیتی ہے اور اسرار کی لطافت ہونٹوں کو بند کر دیتی ہے..... وہ اسرار ایسے نہیں کہ بیان میں نہیں آسکتے بلکہ ایسے ہیں کہ بیان میں لائے ہی نہیں جاسکتے ۲۳۔

پھر ان مخفی اسرار و معارف کی وضاحت کرتے ہوئے فرماتے ہیں:-

یہ دولت جس کے پوشیدہ رکھنے میں ہم کوشش کرتے ہیں انبیاء علیہم الصلوٰۃ والسلام کے 'مشکوٰۃ نبوت' سے اقتباس کی ہوئی ہے اور ملائکہ، ملائ علیٰ علی نبینا وعلیہم الصلوٰۃ والتسلیمات بھی اس دولت میں شریک ہیں اور انبیاء علیہم الصلوٰۃ والتسلیمات کی متابعت کرنے والوں میں سے جس کو اس دولت سے مشرف فرمائیں وہ اس دولت میں شریک ہے۔ حضرت ابو ہریرہ رضی اللہ تعالیٰ عنہ فرماتے ہیں کہ میں نے رسول اللہ صلی اللہ علیہ وسلم سے دو قسم کے علم سیکھے ہیں، ان دو علموں میں سے ایک یہ ہے کہ جو میں نے تمہارے درمیان پھیلا یا اور بیان کیا اور دوسرا علم وہ ہے کہ اگر میں تم پر ظاہر کروں تو میرا گلا کاٹ دیا جائے..... اور وہ علم، علم اسرار ہے کہ ہر شخص کی فہم وہاں تک رسائی حاصل نہیں کر سکتی ۲۳۔

حضرت مجدد الف ثانی رضی اللہ تعالیٰ عنہ کے بعض معارف ایسے بھی تھے جو اپنے مرشد کریم کو بھی نہیں لکھ سکتے تھے۔ مکتوب نمبر ۱۳، جلد اول میں اپنے مرشد خواجہ محمد باقی باللہ علیہ الرحمۃ کے نام ایک مکتوب شریف میں تحریر فرماتے ہیں:

آیت کریمہ یضیق صدری ولا ینطلق لسانی میرے شامل حال ہے میں نہیں سمجھتا کہ کیا عرض کروں بعض حالات لکھنے کی توفیق نہیں پاتا اور عرضوں میں بھی لکھنے کی گنجائش نہیں ہے شاید اس میں کوئی حکمت ہوگی۔۔۔۔۔“

حضرت مجدد الف ثانی رضی اللہ تعالیٰ عنہ نے مکتوبات شریف جلد اول میں مکتوب نمبر ۲۶۰ شیخ محمد صادق علیہ الرحمۃ کے نام مفصل تحریر فرمایا ہے جس میں ولایت صغریٰ، ولایت کبریٰ، ولایت علیا کا بیان ہے اور ہر قسم کی ولایت پر نبوت کی افضلیت نیز لطائف عشرہ انسانی اور عالم امر پر عالم خلق کی فضیلت کا بیان ہے ان کے علاوہ عجیب و غریب علوم و معارف کا بیان ہے جن سے آپ کو سرفراز کیا گیا۔ آخر میں بطور تحدیثِ نعمت فرماتے ہیں:-

یہ سب شروع سے آخر تک اس طریقہ پر بیان کیا گیا جس پر حق سبحانہ و تعالیٰ نے اس حقیر کو ممتاز کیا ہے۔ اس کی بنیاد نسبت نقشبندیہ ہے جس کی ابتداء میں انتہا مندرج ہے۔ اس بنیاد پر بہت سی عمارتیں اور قسم قسم کے محل بنائے گئے ہیں۔ اگر یہ بنیاد نہ ہوتی تو معاملہ یہاں تک نہ پہنچتا یعنی بخارا اور سمرقند سے اس بیج کو لا کر زمین ہند (سرہند) میں بویا گیا جس کا خمیر مدینہ طیبہ اور مکہ معظمہ کی خاک سے تیار کیا گیا، اور فضل کے پانی سے سالہا سال اس کو سیراب کیا گیا، اور ”احسان“ کی تربیت سے اس کی پرورش کی گئی، جب وہ کھیتی کمال کو پہنچ گئی تو ان علوم و معارف کا ثمر اس سے حاصل ہوا۔

آپ نے ملاحظہ فرمایا کہ حضرت امام ربانی مجدد الف ثانی رضی اللہ تعالیٰ عنہ کے علوم و معارف کی کیا شان ہے؟..... کوئی بیان کرے تو کیسے بیان کرے اور سمجھے تو کیسے سمجھے؟  
عاجز بماند ہر کہ دریں افکار کرد



حضرت مجدد الف ثانی رضی اللہ تعالیٰ عنہ نے انسان کی تعمیر کے لیے خود کو وقف کر دیا تھا جس کی آج ضرورت ہے اور یہ وہ سنت ہے جس کی طرف سے اکثر علماء و مشائخ اور قائدین غافل ہیں..... انسان بن گیا، سارا جہان بن گیا..... انسان بگڑ گیا، سارا جہان بگڑ گیا..... خود فرماتے ہیں:-  
اس عمل میں یعنی ارشاد و تبلیغ میں مشغول ہونے کو ترک کرنا پسندیدہ نظر نہیں آتا اور کیسے پسندیدہ ہو سکتا ہے جب کہ حالت یہ ہے کہ دنیا گمراہی کے بھنور میں غرق ہو رہی ہے اور جو شخص اپنے اندر اس بھنور سے ان کو نکالنے کی طاقت پاتا ہے وہ اپنے کو کس طرح معاف و معذور سمجھ سکتا ہے؟۲۵

تبلیغ و ارشاد کی اس عظیم مہم میں حضرت مجدد الف ثانی رضی اللہ تعالیٰ عنہ نے بڑی مصیبتیں اور صعوبتیں برداشت کیں، پیشک یہ راہ بڑی کٹھن ہے۔  
خود فرماتے ہیں:-

بعض تکلیفیں لوگوں کی طرف سے اس فقیر پر گزریں اور انہوں نے بہت ظلم و ستم کیے اور فقیر سے تعلق رکھنے والے بہت سے لوگوں کو ناحق طور پر ان لوگوں نے برباد کیا اور جلا وطن کر دیا..... اس فقیر کے دل پر (ان کے حق میں) کسی قسم کا غبار اور رنج بالکل نہیں آیا۔ ان کے ساتھ برائی کرنے کا خیال دل میں گزرنے کا تو سوال ہی پیدا نہیں ہوتا۔۲۶

(نام خواجہ باقی باللہ، مکتوبات شریف، ج ۱، نمبر ۱)

آپ نے غور فرمایا، ایک طرف ایذا رسانیاں اور دوسری طرف معافیاں..... یہ ہے وہ سنت جس پر چلنا جوئے شیر لانا ہے، جس سے ہم غافل ہیں..... حضرت مجدد الف ثانی رضی اللہ تعالیٰ عنہ نے نہ خود

مصائب پر احتجاج فرمایا نہ اپنے مریدین، متوسلین کو ایسا کرنے دیا، آپ نے احیاء سنت کی تاکید کے ساتھ ساتھ یہ بھی تحریر فرمایا، دیکھنا اس کوشش میں کوئی فساد نہ ہو مگر فساد قتل سے بھی زیادہ سخت گناہ ہے۔۔۔۔۔ جب جہاں گیر بادشاہ نے سجدہ تعظیمی نہ کرنے پر آپ کو قلعہ گوالیار میں ایک سال کے لیے قید کیا تو آپ نے کوئی تاگوار لفظ تک جہاں گیر کے لیے نہ فرمایا بلکہ اپنے تمام مریدین متوسلین کو بیک جوش قلم ایسا کرنے سے روک دیا، آپ نے شدائد و مصائب کے باوجود جہاں گیر کے لیے کلمہ خیر فرمایا..... دنیا نے یہ نظارہ کہیں نہیں دیکھا ہوگا..... ان حضرات عالیہ کے دربار میں آئیں تو دنیا بدلی بدلی سی نظر آتی ہے، یہاں کے طور طریقے ہی نرالے ہیں، دیکھ دیکھ کر حیرت ہوتی ہے۔ یہاں تو یہ حال ہے:-

نہ شود نصیب دشمن کہ شود ہلاک حیضت  
سر دوستان سلامت کہ تو خنجر آزمائی

حضرت مجدد الف ثانی رضی اللہ تعالیٰ عنہ نے اکبر اور جہاں گیر جیسے جاہر و قاہر بادشاہوں سے نکل لی اور انسان سازی کا وہ حیرت انگیز کارنامہ انجام دیا کہ شاہ جہاں اور اورنگ زیب جیسے بادشاہ آپ کے فرزندانِ گرامی کے دامن سے وابستہ ہو گئے۔

گاہ بحیلہ می برد گاہ بزور می کشد  
عشق کی ابتداء عجب عشق کی انتہا عجب!

حضور انور صلی اللہ علیہ وسلم نے مکتوبات شریف کے ذریعے اسلام کی تبلیغ فرمائی اور بادشاہوں، سرداروں اور حاکموں کے نام بکثرت مکاتیب شریف ارسال فرمائے مثلاً:

شاہ ہرمزان، شاہ مصر مقوقس، شاہ یمامہ ہوزہ بن علی، شاہ دمشق حارث بن ابی شمر غسانی، شاہ شام جبلیہ بن اسہم غسانی، شاہ حبشہ نجاشی، قیصر روم ہرقل، کسرائے فارس خسرو پرویز، حاکم یمن باذان، حاکم بحرین منذر بن سازی، حاکم عمان جعفر بن جلندی، حاکم ایلہ یوحنا بن روبہ، سردار بنی کلب اصغ بن عمرو کلبی، سردار بنی ازد ابو ظہیان ازدی، سردار حجاز سحنت بن عبد اللہ وغیرہ وغیرہ ۲۸۔

حضرت مجدد الف ثانی رضی اللہ تعالیٰ عنہ نے حضور انور صلی اللہ علیہ وسلم کی اس سنت کو اپنایا اور اپنے زمانے کے بادشاہ، گورنروں، وزیروں، فوجی افسروں اور امراء کے نام خطوط لکھ لکھ کر نفاذ شریعت کی دعوت دی اور اسلام کی تبلیغ کا حق ادا کیا، پھر آپ کے صاحب زادگان خواجہ محمد سعید اور خواجہ محمد معصوم علیہما الرحمۃ اور پوتوں خواجہ سیف الدین، خواجہ عبدالاحد اور خواجہ محمد نقشبند علیہم الرحمۃ نے اس سنت پر عمل کیا اور خطوط کو تبلیغ اسلام کا اہم ذریعہ بنایا۔

حضرت مجدد الف ثانی رضی اللہ تعالیٰ عنہ نے براہ راست جہاں گیر بادشاہ کو خط لکھا اور اکبر بادشاہ اور جہاں گیر بادشاہ کے گورنروں، وزیروں، فوجی افسروں اور امراء کو خطوط لکھے اور ان کو اسلام اور نفاذ شریعت اسلامیہ کی طرف پر زور الفاظ میں متوجہ فرمایا، ان گورنروں، وزیروں اور امراء میں چند یہ ہیں:-

سیرم خان، عبدالرحیم خان خاناں، مرتضیٰ خاں شیخ فرید بخاری،  
خان جہاں، صدر جہاں، جباری خان، شیخ حسام الدین مرزا قلیچ،  
خان اعظم، قلیچ خان، تربیت خان، اسلام خان، سکندر خان،  
دریا خان، مرزا ایرج، مرزا بدیع الزماں، بہادر خاں، جعفر بیگ،  
مرزا داراب خاں، شریف خاں شیرازی، عبدالوہاب بخاری،  
مرزا عرب خاں، قلیچ اللہ، لالہ بیگ، میر منصور، منوچہر وغیرہ وغیرہ۔

آپ کے خطوط کا امتیاز یہ ہے کہ خط میں ذاتی غرض ظاہر نہ فرمائی بلکہ خط لکھنے کا مقصد اعلاء کلمۃ اللہ کے سوا کچھ نہ تھا جب کہ دور جدید میں بعض مشائخ علماء بادشاہوں اور وزیروں کی قربت سے ذاتی فائدے حاصل کرتے ہیں، شاذ و نادر ہی کوئی کسی وزیر سے اللہ کے لیے ملتا ہوگا..... بادشاہوں اور وزیروں سے ملنا بُرا نہیں، بُرا یہ ہے کہ ان کو ذاتی مقاصد کے لیے استعمال کیا جائے..... جب اصلاح کی قدرت ہو تو ان کو تنہا چھوڑ دینا دانائی نہیں، دانائی یہ ہے کہ ان سے مل کر ان کو بنایا جائے، ان کو سنوارا جائے تاکہ وہ اللہ کی مخلوق پر جاہر و قاہر نہ ہوں بلکہ رحیم و کریم ہوں۔

حضرت مجدد الف ثانی رضی اللہ تعالیٰ عنہ نے اس شان کے خطوط لکھے جو ایک طرف ادب عالیہ کا نمونہ ہیں تو دوسری طرف اسرار و معارف کا ایک سمندر ہیں، جو مغز ہی مغز ہیں قشر نام کو نہیں، غالباً اسی خوبی کو دیکھتے ہوئے فاضل جلیل مولانا عبدالحکیم اروا سی نقشبندی خالدی علیہ الرحمۃ نے فرمایا:-

بعد کتاب اللہ و بعد کتب سہ افضل کتب مکتوبات است  
مانند مکتوبات امام ربانی حج کتاب چاپ کردہ نہ شد است ۲۹



نافھی کی وجہ سے معاصرین میں بعض لوگوں نے حضرت مجدد الف ثانی رضی اللہ تعالیٰ کی مخالفت کی مگر بعد میں وہ سب تائب ہو گئے۔ ۳۰۔ متاخرین میں بعض لوگوں نے فکرِ مجدد کا استحصال کیا اور تعلیماتِ مجددیہ کی طرف سے بدگمانیاں پھیلائیں لیکن حقیقت کچھ اور ہے۔ کسی کی بات سمجھنے کے لیے اس کے ماحول کو نظر میں رکھنا ضروری ہے..... بات یہ ہے کہ سیر و سلوک کی منازل طے کراتے ہوئے بعض مریدین کو مستحب اور مباح چیزوں سے کچھ عرصے کے لیے روکا اور صرف سنت کی طرف متوجہ کیا جاتا ہے۔ جس طرح ایک ڈاکٹر یا حکیم مریض کی صحت کی خاطر حلال چیزوں سے روک دیتا ہے۔ اب اگر کوئی دیوانہ حکیم صاحب کی ہدایت کا سارے شہر والوں کو مکلف بنا دے تو یہ دیوانگی نہیں تو اور کیا ہے؟..... بعض لوگوں نے مکتوبات امام ربانی کو اپنے مقاصد کے لیے جزوی طور پر استعمال کیا اور دوسری باتوں کو نظر انداز کیا، حالاں کہ اگر واقعی حضرت مجدد الف ثانی رضی اللہ تعالیٰ عنہ سے سچی محبت و عقیدت ہے تو آپ کی سب باتوں کو ماننا چاہیے جس سے ایک عظیم فتنہ ختم ہو سکتا ہے۔

حضرت مجدد الف ثانی رضی اللہ تعالیٰ عنہ نے بعض اعمالِ مستحبہ اور مباحہ کو وقتی طور پر روکا پھر اس کی اجازت دے دی، مثلاً بدعتِ حسنہ کے معاملہ میں کہیں وقتی طور پر روکا کہیں اجازت دے دی اور حدیث مبارکہ من سن سنة حسنة فله اجرها و اجر من عمل بها سے استدلال فرمایا۔ (مکتوبات شریف، ۱/۱۹۲/۲؛ ۵۷/۳؛ ۹۴/۳؛ ۱۲۲/۳) مگر ایک طبقہ جو بدعات کے سرے سے خلاف ہے اس نے یہ ظاہر کیا کہ حضرت مجدد الف ثانی رضی اللہ تعالیٰ عنہ سرے سے بدعتِ حسنہ کے خلاف ہیں (حالانکہ وہ صرف ان بدعتوں کو حسنہ قرار نہیں دیتے جو سنت کے خلاف ہیں) اور دوسری باتوں کو چھوڑ دیا مثلاً

- ۱۔ حضرت مجدد الف ثانی رضی اللہ تعالیٰ عنہ اس کے قائل نہیں کہ حضور صلی اللہ علیہ وسلم ہم جیسے بشر ہیں ۳۲ جب کہ یہ طبقہ اس کا قائل ہے۔
- ۲۔ آپ اس کے قائل نہیں کہ حضور انور صلی اللہ علیہ وسلم بڑے بھائی کے برابر ہیں ۳۳ جب کہ یہ طبقہ اس کا قائل ہے۔

- ۳- آپ حضور انور صلی اللہ علیہ وسلم کے عشق کو عین ایمان قرار دیتے ہیں ۳۳ جب کہ یہ طبقہ عشق کی بات نہیں کرتا اور اس کو شرک قرار دیتا ہے۔
- ۴- آپ حضور انور صلی اللہ علیہ وسلم کے علم غیب عطائی کے قائل ہیں ۳۵ جبکہ یہ طبقہ اس علم کو کسی شمار میں نہیں لاتا۔
- ۵- آپ حضور صلی اللہ علیہ وسلم کی شفاعت کے قائل ہیں ۳۶ جب کہ یہ طبقہ آپ کو مجبور و محتاج قرار دیتا ہے۔
- ۶- آپ صحابہ کرام رضی اللہ تعالیٰ عنہم کے ساتھ ساتھ محبت اہل بیت کے بھی قائل ہیں ۳۷ جب کہ یہ طبقہ اہل بیت کی محبت کو اہمیت نہیں دیتا۔
- ۷- آپ محبت و صحبت اولیاء اللہ کے بھی قائل ہیں ۳۸ جب کہ یہ طبقہ سرے سے اولیاء اللہ ہی کا قائل نہیں۔
- ۸- آپ اولیاء اللہ کے تصرفات کے بھی قائل ہیں ۳۹ جب کہ یہ طبقہ ان کو محتاج اور مجبور محض سمجھتا ہے۔
- ۹- آپ ان حضرات عالیہ کے وسیلے کے بھی قائل ہیں ۴۰ جبکہ یہ طبقہ سرے سے وسیلہ کا قائل ہی نہیں۔
- ۱۰- آپ محافل عرس میں خود شریک ہوتے تھے ۴۱ جب کہ یہ طبقہ سرے سے عرس کا قائل ہی نہیں۔
- ۱۱- آپ اولیاء اللہ کی قبور کی چادر کو تبرک سمجھتے تھے ۴۲ جبکہ یہ طبقہ قبروں سے چادریں اٹھا کر پھینکتا ہے۔
- ۱۲- آپ ایصالِ ثواب کے بھی قائل ہیں ۴۳ جب کہ یہ طبقہ ایصالِ ثواب کو منخ کرتا ہے۔
- ۱۳- آپ امام ابوحنیفہ رضی اللہ تعالیٰ عنہ کی تقلید کے قائل ہیں ۴۴ جب کہ ایک طبقہ سرے سے تقلید ہی کا قائل نہیں۔
- الغرض کس کس بات کو بیان کیا جائے؟..... ایک مطلب کی بات کو لے لینا اور باقی کا ذکر ہی نہ کرنا، نہ دانائی ہے نہ معقولیت.....



جب اللہ تعالیٰ کسی کو اپنا محبوب بنا لیتا ہے تو دلوں میں محبت ڈال دیتا ہے، پھر محبت کرنے والے محبت کرتے ہیں، اس کی شان میں منقبت لکھتے ہیں، اس کی سوانح مرتب کرتے ہیں، اس کے ملفوظات جمع کرتے ہیں، اس کی کرامات قلم بند کرتے ہیں..... اس کی باتیں زمانے والوں اور آگے آنے والوں تک پہنچاتے ہیں۔ پھر وہ سوانح، ملفوظات و معمولات ایک زندہ حقیقت بن جاتے ہیں جو پڑھنے والوں کی اصلاح کرتے ہیں، ان کو بناتے اور سنوارتے ہیں اور ایک نہ ختم ہونے والا سلسلہ جاری ہو جاتا ہے، چراغ سے چراغ جلتے رہتے ہیں..... قرآن کریم میں تحدیثِ نعمت کا حکم ہے، احسانات اور نعمتوں کو یاد کرنے اور بیان کرنے کی بار بار تاکید ہے<sup>۳۵</sup>..... عظیم انسان جو انسانوں کو بناتے ہیں اللہ تعالیٰ کی بڑی نعمت ہیں، اس نعمت کا ذکر و فکر ہونا چاہیے.....

حضرت مجدد الف ثانی علیہ الرحمۃ کی زندگی میں آپ کے مرید خاص اور خلیفہ خواجہ بدر الدین سرہندی علیہ الرحمۃ نے آپ کی پہلی سوانح ”سیر احمدی“ کے عنوان سے مرتب کی، جب ملاحظہ کے لیے پیش کی تو آپ نے پسند فرمائی اور دعاؤں سے نوازا، وہ دعائیں ایسی قبول ہوئیں کہ خواجہ بدر الدین سرہندی علیہ الرحمۃ لکھتے ہی چلے گئے..... ”سیر احمدی“ کے بعد ”کرامات اولیاء“ لکھی، پھر ”فتوح الغیب“ کا فارسی ترجمہ کیا، اصطلاح صوفیہ میں ایک کتاب ”روایح“ لکھی..... ”سیر احمدی“ سامان کے ساتھ چوری ہو گئی، دل ٹوٹ گیا، ۱۰۳۹ھ میں حضرت مجدد الف ثانی رضی اللہ تعالیٰ عنہ کے مناقب میں ”درجات الابرار“ لکھی، پھر اولیاء اللہ کے حالات پر ایک ضخیم کتاب ”مجمع الاولیاء“ لکھی جس میں ڈیڑھ ہزار اولیاء اللہ کے حالات زندگی ہیں، تاریخی نام ”منازل شیوخ“ (۱۰۳۳ھ) ہے<sup>۳۶</sup> بقول خواجہ بدر الدین علیہ الرحمۃ چند بے دین طلبہ نے ایک شیعہ گورنر کو خوش کرنے کے لیے اس میں مشاجرات صحابہ داخل کر دیے اور اس کو پایہ اعتبار سے گرا دیا۔ اس کتاب میں حضرت مجدد الف ثانی رضی اللہ تعالیٰ عنہ کے حالات بھی ہیں..... اس کتاب کے بعد شہزادہ داراشکوہ نے ”روضۃ النواظر“ کا ترجمہ کرایا پھر شیخ روز بھان باقلی کی تفسیر ”عرائس البیان“ کا ترجمہ کرایا جو ”حضرات القدس“ کی تکمیل (۱۰۵۸ھ) سے قبل ایک چوتھائی ہو چکا تھا..... یہ بھی حضرت مجدد الف ثانی رضی اللہ تعالیٰ عنہ کی دعاؤں کے ثمرات شیریں تھے کہ لکھنے بیٹھے تو لکھتے چلے گئے، سبحان اللہ

خواجہ بدرالدین سرہندی علیہ الرحمۃ نے ”سیر احمدی“ کے بعد حضرت مجدد الف ثانی رضی اللہ تعالیٰ عنہ اور اکابر نقشبندیہ کے حالات پر ”حضرات القدس“ (حصہ اول و دوم) ۱۰۵۸ھ کے بعد مکمل کی۔ اس سے قبل حضرت مجدد الف ثانی رضی اللہ تعالیٰ عنہ کے خلیفہ خواجہ محمد ہاشم کشمی علیہ الرحمۃ نے ۱۰۳۱ھ میں برہان پور سے سرہند شریف آ کر دو سال ۱۰۳۳ھ تک قیام کیا اور حضرت خواجہ محمد سعید اور خواجہ محمد معصوم علیہما الرحمۃ کے ایما پر حضرت مجدد الف ثانی رضی اللہ تعالیٰ عنہ کے حالات پر ”زبدۃ المقامات“ کے عنوان سے ایک کتاب لکھی، پھر سلسلہ نقشبندیہ کے متقدمین اولیاء کے حالات میں ”نساء القدس من حضرات الانس“ لکھی.....

”زبدۃ المقامات“ اور ”حضرات القدس“ حضرت مجدد الف ثانی رضی اللہ تعالیٰ عنہ کے دو مستند ترین تذکرے ہیں، اس کے بعد بہت کچھ لکھا گیا۔ جس کی تفصیل کے لیے ایک ضخیم کتاب کی ضرورت ہے۔

صاحب ”روضۃ القیومیہ“ خواجہ محمد احسان مجددی سرہندی نے لکھا ہے:

دوسرے مؤرخوں نے آں جناب کے دن رات کے احوال مفصل لکھے ہیں بلکہ ان حالات میں الگ الگ رسالے ہیں۔

(روضۃ القیومیہ، مطبوعہ لاہور، ج ۱، ص ۴۲۱)

حضرت مجدد الف ثانی رضی اللہ عنہ پر لکھے جانے والی دوسری کتابوں کو چھوڑ کر ۱۰۹۲ھ تک خاندان مجددیہ کے شہزادوں اور معتقدین نے حضرت مجدد الف ثانی رضی اللہ عنہ کے دفاع میں جو رسائل قلم بند کیے ان کی تعداد تین سو ساٹھ (۳۶۰) تک پہنچ گئی تھی ان میں تقریباً ۳۷ رسائل شہزادگان ہی نے لکھے تھے، جن کی تفصیل فاضل محقق پروفیسر محمد اقبال مجددی نے اپنے مقالے میں دی ہے جو ”جہان امام ربانی“ میں شامل ہے۔ چند رسائل کا یہاں بھی ذکر کیا جاتا ہے:

حضرت قیوم ثالث خواجہ محمد نقشبند، خواجہ محمد اشرف مجددی، حضرت شیخ سیف الدین، حضرت محمد صبغتہ اللہ، حضرت شیخ محمد ہادی سرہندی کے رسائل نہایت ہی اہمیت کے حامل تھے۔ اسی طرح ”رسالہ در رد مخالفین حضرت مجدد“ مؤلفہ حضرت عبدالاحد شاہ گل وحدت.....، ”حل المغلقات فی الرد علی اہل الضلالت“ مؤلفہ خواجہ محمد اشرف بن خواجہ محمد معصوم.....، ”رسالہ رد منکران حضرت مجدد“ از خواجہ محمد صبغتہ اللہ سرہندی.....، ”رسالہ رد مخالفین حضرت مجدد“ مؤلفہ شیخ محمد ہادی.....، ”عطیۃ الوباب الفاصلہ بین الخطاء والصواب“ مؤلفہ شیخ محمد بیگ اوزبکی برہانپوری.....، ”العرف الندی فی نصرۃ الشیخ احمد سرہندی“ مؤلفہ علامہ شیخ حسن بن

شیخ مراد کی..... ”رسالہ دررد معترضین حضرت مجدد“ مؤلفہ خواجہ محمد یحییٰ..... ”رسالہ فی تائید حضرت مجدد الف ثانی“ مؤلفہ علامہ شیخ احمد البشیشی مصری شافعی..... ”رسالہ فی نفی رفع سبایہ“ مؤلفہ شیخ محمد فرخ بن خواجہ محمد سعید..... ”بہجۃ الصحار فی براءۃ الابرار“ مؤلفہ مخدوم محمد معین شمشوی..... ”سبیل الرشاد“ مؤلف حضرت شیخ عبدالاحد وحدت شاہ گل..... ”رسالہ فی منع رفع سبایہ“ مؤلفہ حضرت شاہ گل وحدت سرہندی..... ”رسالہ در منکران حضرت مجدد“ مؤلفہ شیخ محمد مراد کاشمیری..... ”مواہب القیوم فی تائید احمد و معصوم“ مؤلفہ شافی الحال سرہندی..... ”شواہد التجدید“ مؤلفہ حضرت شاہ ولی اللہ محدث دہلوی..... ”رسالہ خلت“ مؤلفہ حضرت شاہ ولی اللہ دہلوی..... ”المقدمۃ السنیۃ فی انتصار الفرقۃ السنیۃ“ مؤلفہ حضرت شاہ ولی اللہ محدث دہلوی..... ”رسالہ احقاق“ مؤلفہ قاضی ثناء اللہ پانی پتی..... ”رسالہ در جواب شبہات برکلام امام ربانی“ مؤلفہ حضرت قاضی ثناء اللہ پانی پتی..... ”رد شبہات پلید نابکار“ مؤلفہ نظام الدین شکار پوری..... ”رسالہ در اعتراضات“ مؤلفہ شاہ ولی اللہ محدث دہلوی..... ”خواشی بر رسالہ اعتراضات شیخ عبدالحق دہلوی“ مؤلفہ شاہ عبدالعزیز دہلوی..... ”رسالہ رد اعتراضات شیخ عبدالحق“ مؤلفہ شاہ غلام علی دہلوی..... ”رسالہ فی رفع المطاعن عن الامام الربانی و اولادہ“ مؤلفہ مولانا عبداللہ آفندی مکہ معظمہ..... ”الکلام النجی بردایرادات البرزنجی“ مؤلفہ مولوی وکیل احمد سکندر پوری..... ”انوار احمدیہ“ مؤلفہ مولانا وکیل احمد سکندر پوری..... ”ہدیہ مجددیہ“ مؤلفہ مولانا وکیل احمد سکندر پوری..... ”رسالہ فی بشارۃ لائل الاشارة“ مؤلفہ مہر علی نواز پوری..... ”حضرت مجدد اور ان کے ناقدین“ مؤلفہ مولانا شاہ ابوالحسن زید فاروقی مجددی..... ”دلائل التجدید“ مؤلفہ علامہ عبدالکلیم سیالکوٹی..... ”رسالہ فی منع رفع سبایہ“ مؤلفہ خواجہ محمد سعید بن حضرت مجدد الف ثانیؒ..... ”المفاضلہ بین الانسان والکعبہ“ مؤلفہ مولانا محمد امین بدخشی..... ”کشف الغطا“ مؤلفہ شیخ محمد فرخ بن خواجہ محمد سعید سرہندی جیسے علمی رسالوں سے حضرت مجدد اور ان کی اولاد کے نظریات پر اعتراضات کا دفاع کیا گیا۔

مکتوبات شریف پر نقد و نظر کا سلسلہ گزشتہ صدی تک جاری رہا اور شاید اندرون خانہ اب بھی جاری ہو۔ افسوس یہ ہے کہ اس تحریک میں اہل سنت و جماعت کے بعض مراکز بھی شامل رہے (جہاں رضاء لاہور، فروری ۲۰۰۳ء، ص ۴۸)..... بعض علماء نے مکتوبات شریف کو عارفانہ نظر سے نہ دیکھا بلکہ ناقدانہ نگاہ سے دیکھا.....

بہر حال حضرت مجدد الف ثانی رضی اللہ تعالیٰ عنہ کے افکار و خیالات سے اختلاف کی یہ وجوہات ہو سکتی ہیں:

۱..... آپ کی فکری بلندیوں اور تحقیق کی گہرائیوں تک عدم رسائی

۲..... مخلصانہ تحقیق و تلاش حق

۳..... معاندین کی تہمت طرازیوں

۴..... شراب علم کی مستی

۵..... حضرت مجدد الف ثانی کے مقام و مرتبہ سے عدم واقفیت

۶..... خانقاہی عصبیت

۷..... مردان حق کے حضور ادب و احترام سے محرومی

”روضۃ القیومیہ“ میں حضرت مجدد الف ثانی رضی اللہ تعالیٰ عنہ کے حالات پر لکھی جانے والی ان کتابوں کا بھی ذکر کیا ہے:

”کواکب الدریہ، حجت الاحمدیہ، تجدیدیہ، نجم الہدای، ترویجیہ، مکتوبات معصومیہ، مقامات معصومیہ، حسنات الحرمین، مقامات نقشبندی“ وغیرہ (روضۃ القیومیہ، ج اول، ص ۱۹، ۲۰، ۱۱۱، ۱۱۲)

شارح ”عقیدۃ الطحاوی“ نے حضرت مجدد الف ثانی رضی اللہ تعالیٰ عنہ کا ذکر کیا ہے..... مکتوبات امام ربانی میں کشف سے متعلق ایک عبارت کی توضیح و تشریح میں شیخ عبدالغنی نابلسی علیہ الرحمۃ نے ایک مستقل کتاب لکھی ہے جس کا عنوان ہے: نتیجۃ العلوم و نصیحة علماء الرسوم جس کے دو قلمی نسخے مکتوبہ ۱۱۵م اور ۱۱۴م (نمبر ۵۵۵۵ و ۴۰۰۸) دمشق کے مکتبہ اسد میں موجود ہیں۔

علامہ آلوسی نے تفسیر ”روح المعانی“ میں بڑی عقیدت سے حضرت مجدد الف ثانی رضی اللہ تعالیٰ عنہ کا ذکر کیا ہے اور مکاتیب شریفہ کے عربی تراجم بھی پیش کیے ہیں<sup>۴۸</sup> مرزا مظہر جان جاناں، شاہ غلام علی، قاضی ثناء اللہ پانی پتی<sup>۴۹</sup> شاہ ولی اللہ محدث دہلوی وغیرہ نے اپنی تصانیف اور مکاتیب میں حضرت مجدد الف ثانی رضی اللہ تعالیٰ عنہ کا ذکر کیا ہے اور تو اور حضرت مجدد الف ثانی رضی اللہ تعالیٰ عنہ کے پوتے خواجہ سیف الدین

علیہ الرحمۃ کے سلیبے کے مشہور و معروف بزرگ شیخ خالد کردی علیہ الرحمۃ ۵۰ کی مدافعت میں مشہور فقیہ علامہ ابن عابدین شامی نے ایک رسالہ قلم بند فرمایا جس کا عنوان ہے:

سبل الحسام الہندی لنصرة مولانا خالد الکردی ۴۹

حضرت مجدد الف ثانی رضی اللہ تعالیٰ عنہ کا ذکر بکثرت عربی، فارسی، اردو، انگریزی کتابوں میں ملتا ہے مثلاً مندرجہ ذیل فضلاء نے اپنی انگریزی کتابوں اور مقالات میں حضرت مجدد الف ثانی رضی اللہ تعالیٰ عنہ کا ذکر کیا ہے: سید فیاض محمود ۵۱ جی۔ الانا، جان اے۔ سبحان ۵۲ پروفیسر عزیز احمد ۵۳ ڈاکٹر اے۔ ایم رضوی ۵۴ محمد مجیب ۵۵ جمیل احمد ۵۶ وغیرہ وغیرہ۔ حضرت مجدد الف ثانی رضی اللہ تعالیٰ عنہ کے مآخذ و مراجع کا تحقیقی جائزہ خود ایک ضخیم مقالے کا مقاضی ہے، کوئی فاضل اس طرف توجہ فرمائیں، راقم نے بالکل سرسری جائزہ پیش کیا ہے۔

حضرت مجدد الف ثانی رضی اللہ تعالیٰ عنہ کا دائرہ ہدایت و ارشاد بہت ہی وسیع تھا، مغرب سے مشرق اور جنوب سے شمال مثلاً ترکیہ، قازان، تاتارستان، باشقستان، قفقازات، جزیرہ نمائے کریمہ، خوارزم، آذربائیجان، وسطی ایشیاء، حجاز، یمن، بغداد، شام، مصر، ترکستان مشرق، سرزمین چین، بدخشاں، بخارا، سمرقند، اصفہان، استانبول، تبریز، مکہ معظمہ، بنگال، کشمیر، لاہور، دہلی، جنوبی مشرقی ایشیاء، وغیرہ وغیرہ..... آپ نے مختلف ممالک میں اپنے خلفاء کی سربراہی میں مندرجہ ذیل سنین میں وفود بھیجے مثلاً یہ خلفاء:

- ۱..... مولانا صالح کولابی (طالقان) ۱۰۱۵ھ/۱۶۰۶ء
- ۲..... مولانا قاسم علی (ماوراء النہر) ۱۰۱۵ھ/۱۶۰۶ء
- ۳..... شیخ حمید اللہ (بنگال) ۱۰۲۲ھ/۱۶۱۳ء
- ۴..... خواجہ میر محمد نعمان (دکن) ۱۰۱۷ھ/۱۶۰۸ء
- ۵..... مولانا محمد قاسم (ترکستان) ۱۰۲۶ھ/۱۶۱۷ء
- ۶..... مولانا فرخ حسین (یمن، شام، روم) ۱۰۲۶ھ/۱۶۱۷ء
- ۷..... مولانا محمد صادق کابلی (کاشغر) ۱۰۲۶ھ/۱۶۱۷ء
- ۸..... شیخ احمد برکی (توران، بدخشاں، خراسان) ۱۰۲۶ھ/۱۶۱۷ء
- ۹..... شیخ بدیع الدین (لشکر شامی) ۱۰۲۷ھ/۱۶۱۸ء

کراچی یونیورسٹی کے ریکس کلیہ معارف اسلامیہ پروفیسر ڈاکٹر عبدالرشید کی کتاب ”اسلامی تصوف اور صوفیائے سرحد“ ۵۷ (کراچی ۱۹۹۷ء، ص ۲۲۰-۲۲۱) کے مطالعہ سے معلوم ہوتا ہے کہ حضرت مجدد الف ثانی رضی اللہ تعالیٰ عنہ نے ۳۱ محترمہ مریدین پر مشتمل ایک وفد اپنا مکتوب شریف دے کر صوبہ سرحد کے عارف کامل حضرت رحمکار عرف بابا صاحب (۹۸۳ھ-۱۰۶۳ھ) کے پاس بھیجا تھا۔ حضرت بابا صاحب نے وفد کی پذیرائی فرمائی اور شیخ جمال الدین علیہ الرحمۃ سے مکتوب شریف کا جواب لکھوا کر وفد کے سپرد کیا۔ اس واقعہ سے حضرت مجدد الف ثانی رضی اللہ تعالیٰ عنہ کے خاموش طریقہ تبلیغ اور دائرہ تبلیغ کا اندازہ ہوتا ہے۔



برصغیر کے مسلمانوں کے معاشرتی اور مذہبی حالات نہایت ناگفتہ بہ تھے، حضرت مجدد الف ثانی رضی اللہ تعالیٰ عنہ نے اپنی توجہ بادشاہوں، وزراء و امراء کی طرف مبذول کی کہ ان کی خرابی سے سارا جہاں خراب ہوتا ہے۔ اکبر بادشاہ اور اس کے وزراء، جہاں گیر بادشاہ اور اس کے وزراء اُن کے خصوصی اہداف تھے۔ آپ نے اکبر بادشاہ کے وزراء کی اصلاح کی جس کا نتیجہ جہاں گیر بادشاہ کے زمانے میں ظاہر ہوا۔ پھر جہاں گیر بادشاہ کے زمانے میں جو کوشش کی گئی اس کا نتیجہ خود جہاں گیر کے عہد حکومت اور اس کے بیٹے شاہجہاں بادشاہ کے عہد حکومت میں نظر آیا جو اس کے بیٹے اورنگ زیب عالم گیر بادشاہ کے عہد حکومت میں شباب تک پہنچا.....

جہاں گیر بادشاہ کا ۲۸ صفر المظفر ۱۰۳۷ھ / ۸ نومبر ۱۶۲۷ء میں انتقال ہوا۔ جب شاہجہاں بادشاہ پورے برصغیر پر غالب ہو گیا تو ایک روایت کے مطابق خواجہ محمد معصوم علیہ الرحمۃ کی خدمت میں سرہند شریف حاضر ہوا، خواجہ موصوف حضرت مجدد الف ثانی رضی اللہ تعالیٰ عنہ کے صاحب زادے اور جانشین تھے الانوار القدسیہ فی مناقب سادات النقشبندیہ کے مصنف لکھتے ہیں: خواجہ محمد معصوم سے لاکھوں کی تعداد میں لوگوں نے فیض حاصل کیا (الانوار القدسیہ، مطبوعہ مصر، ص ۱۹۰) شاہجہاں بادشاہ نے سرہند شریف میں حضرت مجدد الف ثانی رضی اللہ تعالیٰ عنہ کے ایصالِ ثواب کے لیے سات روز تک نذر تقسیم کیا اور صبح و شام حلقے میں حاضر رہا ۵۸ رجب المرجب ۱۰۷۷ھ یکم فروری ۱۶۶۶ء کو شاہجہاں بادشاہ کا انتقال ہوا اور تاج محل میں اپنی ملکہ ارجمند بانو المعروف بہ ممتاز محل کے پہلو میں دفن ہوا۔ اورنگ زیب عالم گیر بادشاہ پہلے ہی خواجہ محمد معصوم علیہ الرحمۃ سے بیعت ہو گئے تھے۔ آپ کے صاحب زادے خواجہ سیف الدین علیہ الرحمۃ صوفی سعد اللہ کابلی کے نام ایک خط میں تحریر فرماتے ہیں:-

مخفی نہ ماند بادشاہ بدخول طریقہ علیہ مشرف گشتہ بسیار متاثر گشت، سہ صحبت با حضرت ایشان (خواجہ محمد معصوم) داشت، چوں شاہجہاں وفات یافت بہ جہت ضرر متوجہ اکبر آباد گشت ۵۹  
ترجمہ: مخفی نہ رہے کہ بادشاہ (اورنگ زیب عالم گیر) سلسلہ عالیہ (نقشبندیہ) میں داخل ہو کر بہت ہی متاثر ہوئے۔ حضرت (خواجہ محمد معصوم علیہ الرحمۃ) سے تین ملاقاتیں ہوئیں، چوں کہ شاہجہاں کا انتقال ہو گیا اس لیے (دہلی سے) قندہ و فساد کے اندیشہ سے اکبر آباد تشریف لے گئے.....

خواجہ محمد معصوم علیہ الرحمۃ سے اورنگ زیب عالم گیر علیہ الرحمۃ کے قلبی تعلق کا اظہار ان خطوط سے بھی ہوتا ہے جو آپ نے بادشاہ اورنگ زیب کے نام تحریر فرمائے ہیں..... یہ خطوط بادشاہوں کے نام خطوط سے قطعاً مختلف ہیں کیونکہ ان کی غرض نہ بادشاہ کی تعریف و توصیف تھی نہ کوئی ضرورت و احتیاج..... ”مکتوبات معصومیہ“ کی تینوں مجلدات کے یہ مکاتیب بادشاہ اورنگ زیب عالم گیر کے نام ہیں:-

۱۔ مکتوبات معصومیہ، جلد اول، مطبوعہ کراچی، مکتوب نمبر ۶۴

۲۔ مکتوبات معصومیہ، جلد دوم، مطبوعہ کراچی، مکتوب نمبر ۵

۳۔ مکتوبات معصومیہ، جلد سوم، مطبوعہ کراچی، مکتوب نمبر ۱۲۲، ۱۲۳، ۲۲۱، ۲۲۲

خواجہ محمد معصوم علیہ الرحمۃ کے بعد ان کے صاحب زادے خواجہ سیف الدین علیہ الرحمۃ جب دہلی تشریف لائے تو بادشاہ اور شہزادگان کے علاوہ شیخ عبدالحق محدث دہلوی علیہ الرحمۃ کے نواسے مولانا محمد حسن اور مسجد فتحپوری، دہلی کے امام و خطیب مولانا عبدالرؤف ۶۰ صاحب اور بکثرت مخلوق بیعت ہوئی ۶۱  
خواجہ سیف الدین علیہ الرحمۃ سے اورنگ زیب عالمگیر، شہزادہ معظم، شہزادی روشن آراء بیگم کے جو قلبی روابط تھے اس کا اندازہ مکتوبات سیفیہ (مطبوعہ حیدرآباد سندھ) کے مطالعہ سے ہوتا ہے جو راقم نے اس مجموعے کے ایک مقالے میں نقل کر دیے ہیں، تفصیل یہ ہے:

(۱) بادشاہ اورنگ زیب عالم گیر کے نام خطوط۔ مکتوب نمبر ۶، ۲۰، ۲۲،

۲۳، ۲۶، ۲۹، ۵۶، ۵۷، ۵۹، ۶۰، ۶۱، ۶۲، ۶۳، ۶۴، ۸۰، ۸۱، ۹۱، ۹۲، ۹۳، ۱۸۶،

- (۲) شہزادہ معظم کے نام خطوط۔ مکتوب نمبر ۱۷۶، ۵۲  
 (۳) شہزادی روشن آرا کے نام خطوط۔ مکتوب نمبر ۷، ۹، ۱۰، ۱۱، ۲۰، ۲۳، ۲۴، ۲۶، ۲۷



ان خطوط کے مطالعے سے اندازہ ہوتا ہے کہ بادشاہ، شہزادے اور شہزادیاں آپ کی باطنی صحبت اور توجہ کی برکت سے کیا سے کیا بن گئے، تاریخ اسلام میں اس کی نظیر فقیر کے علم میں نہیں..... حضرت خواجہ سیف الدین علیہ الرحمۃ کے ذریعے سلسلہ عالیہ نقشبندیہ مجددیہ کی خوب اشاعت ہوئی، آپ کے خلیفہ شیخ نور احمد بدایونی علیہ الرحمۃ ہوئے، ان کے خلیفہ مرزا مظہر جان جاناں علیہ الرحمۃ ہوئے، ان کے خلیفہ شیخ محمد خالد کردی علیہ الرحمۃ ہوئے۔ سلسلہ مجددیہ پھیلتا گیا، چراغ سے چراغ جلتے گئے..... قرآن کریم میں کیسی پیاری تشبیہ دی ہے:- کلمۃ طیبۃ کشجرۃ طیبۃ اصلہا ثابت و فرعہا فی السماء ۲۶

مرزا مظہر جان جاناں علیہ الرحمۃ کس شان کے ولی کامل تھے ان کا تعارف حضرت شاہ ولی اللہ محدث دہلوی علیہ الرحمۃ کی زبانی سنئے:-

ہندوستان کے لوگوں کے حال ہم سے پوشیدہ نہیں کہ یہیں کی پیدائش ہے اور یہیں عمر بسر ہوئی، ملک عرب کو خود دیکھا اور اس کی سیاحت کی ہے، افغانستان اور ایران کے لوگوں کے حالات وہاں کے معتبر لوگوں کی زبانی سنے ہیں، اس سب کے بعد اس نتیجے پر پہنچنا ہوا کہ کوئی ایسا بزرگ جو جادۂ شریعت اور طریقت پر اور کتاب و سنت کی پیروی میں ان کی طرح استوار مستقیم ہو اور اس کی توجہ اتنی قوی ہو۔ ہمارے دور میں ان ملکوں میں سے کسی ملک میں جن کا اوپر ہم نے تذکرہ کیا پایا نہیں جاتا اور ماضی اور بزرگان سلف ہو سکتا ہے بلکہ سچ پوچھیے تو ہر زمانہ میں ایسے بزرگ زیادہ تعداد میں پائے نہیں جاتے چہ جائیکہ ایسے زمانے میں جو فتنہ و فساد سے پُر ہے ۶۳۔

خانقاہ مظہریہ، دہلی میں سلسلہ عالیہ نقشبندیہ مجددیہ کی اہم خانقاہ تھی اور ہے۔ اس کا فیضان ساری دنیا میں پھیلا، ابوالحسن علی ندوی نے اس خانقاہ کا نقشہ یوں کھینچا ہے:-

دہلی کی مشہور خانقاہ جو مرجع عرب و عجم تھی اور جس کی مسند پر اپنے اپنے وقت میں خواجہ سیف الدین، مرزا مظہر جان جاناں، حضرت شاہ غلام علی، حضرت شاہ احمد سعید متمکن رہے آپ ہی کے سلسلے کی تھی، اس خانقاہ سے مولانا خالد انکر دی، حضرت شاہ غلام علی سے سلسلہ کو لے کر شام، ترکی پہنچے جن کا سلسلہ عراق، شام، کردستان اور ترکی میں شہر شہر اور گھر گھر پھیلا ۶۴.....

جیسا کہ عرض کیا گیا خانقاہ مظہریہ میں مرزا مظہر جان جاناں علیہ الرحمۃ کے جانشین عارف کامل حضرت شاہ غلام علی علیہ الرحمۃ ہوئے جن کا آنکھوں دیکھا حال ان کے ایک معاصر سرسید احمد خان کی زبانی سنئے:

میں نے حضرت کی خانقاہ میں اپنی آنکھ سے روم، شام، بغداد، مصر، نطن اور حبش کے لوگوں کو دیکھا ہے کہ حاضر ہو کر بیعت کی اور خدمت خانقاہ کو سعادت ابدی سمجھے اور قریب قریب کے شہروں کا مثل ہندوستان، پنجاب اور افغانستان کا تو کچھ ذکر نہیں کہ ٹڈی دل کی طرح امنڈتے تھے، حضرت کی خانقاہ میں پانچ سو (۵۰۰) فقیر سے کم نہیں رہتا اور سب کاروٹی کپڑا آپ کے ذمہ تھا ۶۵۔

شیخ خالد کردی علیہ الرحمۃ اس خانقاہ کے فیض یافتہ تھے اور حضرت شاہ غلام علی علیہ الرحمۃ کے مرید و خلیفہ تھے۔ آپ کے واسطے سے سلسلہ نقشبندیہ مجددیہ یورپ، ایشیا اور افریقہ میں پھیلا، اب آپ کے سلسلہ کے فیض یافتہ امریکہ میں بھی ہیں۔ آپ سے استفادہ کے لیے حضرت شاہ عبدالعزیز محدث دہلوی علیہ الرحمۃ بھی حاضر ہوتے تھے۔ بغداد شریف میں جب آپ کا فیض عام ہوا تو ایک لاکھ عقیدت مند حلقہ بگوش ہوئے اور ایک ہزار تبحر علماء داخل سلسلہ ہوئے جو آپ کے حضور دست بستہ کھڑے رہتے کیونکہ انہوں نے یہاں وہ دیکھا جو کہیں نہ دیکھا نہ سنا..... حضرت شیخ خالد کردی علیہ الرحمۃ، سجادہ نشین خانقاہ مظہریہ شاہ ابوسعید علیہ الرحمۃ کے نام ایک مکتوب شریف میں تحریر فرماتے ہیں:-

تمام مملکت روم، عرب اور حجاز و عراق اور بعض ممالک عجم اور سارا کردستان طریقہ عالیہ نقشبندیہ کی تاثیرات و جذبات سے سرشار ہے اور شب و روز محافل و مجالس مساجد و مدارس میں حضرت امام ربانی

مجدد متورہ الف ثانی قدس سرہ کے محاسن و محامد کا ذکر اس طرح ہر  
چھوٹے بڑے کی زبان پر ہے کہ اس کا گمان نہیں ہو سکتا کہ کبھی کسی  
ملک میں اور کسی وقت گوش زمانہ نے ایسا زمرہ بنا ہوا یا چشم فلک نے  
اسی رغبت اور ایسا اجتماع دیکھا ہو ۲۶۔

آج بھی شیخ خالد نقشبندی علیہ الرحمۃ کی آرام گاہ دمشق (شام) میں شیخ احمد کفتارو کی تحریک احیاء اسلام  
سے خواتین بہت متاثر ہیں۔ وہ شیخ محی الدین ابن العربی اور شیخ خالد نقشبندی کے مزارات کے قریب  
ابوالنور اسلامک سینٹر میں ہزاروں کی تعداد میں جمع ہوتی ہیں، چادر اوڑھے ہوئے اور چہرہ ڈھانکے ہوئے۔  
جہاں حمد و نعت کے بعد شیخ احمد کفتارو کا سہ پہر کو درس شروع ہوتا ہے جو کئی گھنٹے جاری رہتا ہے، ایک مغربی  
فاضلہ Annabelle Botcher نے لکھا ہے:

*It has a strong influence of female  
Islamization ----- of Kurdish women in  
contemporary sufism in Syria ---- 2002*

شیخ احمد کفتارو کے اجداد میں شیخ عبدالقادر خانی، شیخ خالد نقشبندی کے قریبی ساتھی تھے۔۔۔۔۔  
شیخ احمد کفتارو کی بیٹی ام نیل بھی دمشق میں نقشبندی مسجد کے قریب اپنے مرکز بیت العمر میں ہر بدھ کو  
خواتین کی ذکر کی محفل منعقد کرتی ہیں، جہاں استقبالیہ کمرے میں شیخ خالد نقشبندی کے روضہ شریف کی بڑی  
سی تصویر آویزاں ہے۔ شیخ خالد نقشبندی کے متعلق فاضلہ موصوفہ کا خیال ہے:

*Shaykh is one of the most prominent Shaykhs  
of Naqshband Sufi order ----- Histomb in  
located at the foot of mount Qasyun in  
Damascus.*

*(Islamic Teaching Transmission of Islamic Knowlege in Syria, 2002)*

بیت العمر میں جب ذکر کی محفل ہوتی ہے تو کوئی مرد اندر داخل نہیں ہو سکتا حتیٰ کہ گھر کے مرد بھی اندر  
نہیں آسکتے۔ ساری عورتیں چادر لپیٹے یا رومال سے چہرہ چھپائے رہتی ہیں۔  
ذکر کی محفل میں حمد و نعت کے بعد اسماء حسنیٰ، شیخ سعدی وغیرہ کا ورد ہوتا ہے اور محفل میلاد النبی  
صلی اللہ علیہ وسلم منعقد ہوتی ہے۔

ذکر و فکر کے حوالے سے کم و بیش تمام ہی سلاسل طریقت متحرک ہیں مگر احیائے اسلام کے حوالے سے عالم اسلام بلکہ پوری دنیا میں سلسلہ عالیہ نقشبندیہ نہایت فعال اور ممتاز ہے۔ پچھلی چار صدیوں میں اس سلسلے کے مشائخ نے احیاء اسلام میں جو کردار ادا کیا ہے وہ ایک تاریخی حقیقت ہے۔  
ابوالحسن علی ندوی نے بارہویں صدی ہجری کی سلسلہ عالیہ نقشبندیہ مجددیہ کی خانقاہوں کا ذکر کرتے ہوئے لکھا ہے:

بارہویں صدی کے نصف اوّل ہی میں ہندوستان سے ترکستان تک مجددی خانقاہیں اور ہدایت و ارشاد کے مرکز قائم ہو چکے تھے۔ سلسلہ مجددیہ کے مشائخ اور علماء نے مکتوبات کے مستند عربی ترجمے کے بیشتر نسخے اسلامی ممالک میں پھیلا دیے تھے۔ شیخ محمد مراد کی نے حضرت مجدد اور ان کی اولاد و اتحاد اور ان کے سلسلے کے عرب و ترک مشائخ کا عربی میں تعارف کرایا جو ”ذیل الرشحات“ کے نام سے شائع ہوا ہے۔ نیز مکتوبات کا ترجمہ بھی کیا جو ”الدرر المکتوبات النفیہ“ کے نام سے شائع ہوا۔ اور محمد نور الدین بیگ اوز کی کا عربی رسالہ ”عطیۃ الوهاب الفاصلۃ بین الخطاء والصواب“ بھی شائع ہوا۔ اور مکتوبات کی ممالک عربیہ اور ترکی میں ایسی اشاعت ہوئی کہ تمام غلط فہمیاں رفع ہوئیں..... سرآمد علمائے روزگار علامہ شہاب الدین محمود آلوسی البغدادی (م۔ ۱۲۷۰ھ) اپنی شہرہ آفاق تفسیر ”روح المعانی“ میں مجدد صاحب کا بڑے احترام سے نام لیتے ہیں اور مکتوبات کے بکثرت اقتباسات پیش کرتے ہیں ۶۷۔

بقول شیخ محمد معصوم نقشبندی (ہوسٹن، ٹیکساس، امریکہ) علامہ ابن عابدین شامی (م۔ ۱۲۵۰ھ) اور علامہ محمود آلوسی (م۔ ۱۲۷۰ھ) مولانا خالد نقشبندی علیہم الرحمۃ کے مرید اور خلیفہ تھے۔  
بلاشبہ سلسلہ عالیہ نقشبندیہ مجددیہ عرب دنیا میں بہت پھیلا پھولا، سلسلہ نقشبندیہ بہت پہلے عرب دنیا میں پہنچ چکا تھا، سلسلہ نقشبندیہ کے عظیم بزرگ حضرت کمال الدین محمد یمانی علیہ الرحمۃ نے پچاس برس تک

مسجد نبوی شریف میں درس حدیث دیا۔ حضرت بہاء الدین زکریا ملتانی علیہ الرحمۃ نے پانچ برس تک سماعت حدیث کا شرف حاصل کیا ہے۔ (عبدالحئی: نزہۃ الخواطر، ج ۱، ص ۱۴۰-۱۴۱) سلسلہ عالیہ نقشبندیہ مجددیہ کا عرب دنیا میں اثر و رسوخ اس کا تسلسل معلوم ہوتا ہے۔ کئی عرب مشائخ و علماء حضرت مجدد الف ثانی رضی اللہ تعالیٰ عنہ کے خلیفہ ہوئے مثلاً

○ ..... شیخ عبدالعزیز نجوی جنیلی

○ ..... شیخ عثمان یمنی

○ ..... شیخ علی مالکی

○ ..... شیخ سید علی بن عبدالقادر طبری علیہم الرحمۃ؟ وغیرہ وغیرہ

اس طرح آپ کے فرزند و جانشین خواجہ محمد معصوم علیہ الرحمۃ کے عرب دنیا میں علماء و مشائخ خلفاء ہوئے مثلاً:

○ ..... شیخ سید مراد بن علی مرادی (م۔ ۱۱۳۲ھ/ ۱۷۲۰ء)

○ ..... شیخ احمد بن خلیل یک دست (م۔ ۱۱۱۹ھ/ ۱۷۰۷ء)

○ ..... شیخ زین العابدین مدنی

○ ..... شیخ عبداللہ مغربی

○ ..... شیخ علی یمنی

○ ..... شیخ عمر شافعی یمنی وغیرہ وغیرہ

بارہویں صدی ہجری کے دوسرے عرب مشائخ نقشبندیہ مجددیہ میں ان حضرات کے نام ملتے ہیں:

○ ..... شیخ عبدالرحمن بن تاج الدین تاجی۔ (م۔ ۱۱۱۶ھ/ ۱۷۰۴ء)

○ ..... شیخ عبدالحئی بن علی غرنی (م۔ ۱۱۳۷ھ/ ۱۷۲۵ء)

○ ..... سید علی بن حسین رومی (م۔ ۱۱۴۷ھ/ ۱۷۳۳ء)

○ ..... شیخ مصطفیٰ بن کمال الدین بکری (م۔ ۱۱۶۳ھ/ ۱۷۵۱ء)

○ ..... شیخ سید محمد بن محمد مراد مرادی (م۔ ۱۱۶۹ھ/ ۱۷۵۵ء)

○ ..... شیخ احمد بن علی منینی (م۔ ۱۱۷۲ھ/ ۱۷۵۹ء)

- .....○ شیخ عبداللہ باحسین علوی سعاف۔
- .....○ شیخ محمد بن عقیلہ کی (م ۱۱۵۰ھ/ ۸-۱۷۳۷ء) (استادشاہ ولی اللہ محدث دہلوی)
- .....○ شیخ شیخ بن علوی باعبود مدنی (م ۱۱۶۹ھ/ ۱۷۵۵ء) وغیرہ وغیرہ
- ایک فاضل، دنیاے عرب کے علماء و مشائخ نقشبندیہ مجددیہ پر ایک ضخیم مقالہ قلم بند کر رہے ہیں جو تین حصوں پر مشتمل ہوگا۔ پہلا حصہ ”عہد مجددی سے لے کر بارہویں صدی ہجری تک علماء و مشائخ کے حالات“ پر مشتمل ہوگا۔ دوسرا حصہ ”تیرہویں صدی ہجری کے علماء و مشائخ کے حالات“ پر مشتمل ہوگا اور تیسرا حصہ ”چودھویں صدی ہجری سے لے کر اب تک کے عرب علماء مشائخ نقشبندیہ مجددیہ“ پر مشتمل ہوگا۔ اس طرح مقالہ دو سو (۲۰۰) سے زیادہ عرب علماء و مشائخ کے حالات پر محیط ہوگا۔ ان شاء اللہ تعالیٰ.....
- حقیقت یہ ہے کہ سلسلہ عالیہ نقشبندیہ مجددیہ دنیا کے ہر گوشے میں پھیلا ہوا ہے۔ نیویارک (امریکہ) سے تھوڑے فاصلے پر بابا صلاح الدین نقشبندی مجددی کی خانقاہ ہے، جن کا تعلق سری لنکا سے ہے لیکن انھوں نے مقامی امریکن کو بہت متاثر کیا۔ آج بھی ان کی خانقاہ سکون و طمانیت کا مرکز اور مرجع خاص و عام ہے۔ نیکاس (امریکہ میں) ایک فاضل اور سن رسیدہ نقشبندی مجددی بزرگ خواجہ محمد معصوم مدظلہ العالی تشریف رکھتے ہیں۔ کینیڈا میں بھی ایک نقشبندی مجددی بزرگ فیضان رساں ہیں۔۔۔ جس گوشے کی طرف نظر جاتی ہے، پھیلتی چلی جاتی ہے اور علماء و مشائخ نقشبندیہ مجددیہ کا ایک جہاں نظر آتا ہے۔ اور قابل توجہ بات یہ ہے کہ ان مشائخ نقشبندیہ مجددیہ میں اکثر جید علماء اور صاحب تصانیف کثیرہ بزرگ ہیں، رحمہم اللہ تعالیٰ۔



سلسلہ نقشبندیہ بنیادی طور پر وسط ایشیاء کا سلسلہ طریقت ہے جس نے پورے عالم اسلام کو متاثر و متحرک کیا ہے۔ سلسلہ نقشبندیہ مجددیہ برصغیر سے اسلامی دنیا کے مختلف علاقوں میں پہنچا۔ مولانا خالد کردی بخدادی نے مشرق وسطیٰ کا سفر کیا اور وہاں اپنے خلفاء کا جال بچھا دیا۔ عرب علاقوں میں، کردستان، کرغستان اور اناطولیہ وغیرہ ہیں۔ شیخ شامل جنھوں نے کیونسٹوں کی سخت مزاحمت کی وہ نقشبندیہ خالدیہ طریقے سے منسلک تھے۔۔۔ (ڈاکٹر احمد مرزا ڈائریکٹر نقشبندی فاؤنڈیشن قارا سلاک ایجوکیشن امریکی زونا، امریکہ)

سلاسل طریقت مختلف مشائخ کی نسبتوں سے مشہور ہوئے۔ مشہور سلاسل قادریہ، چشتیہ، سہروردیہ، نقشبندیہ مندرجہ ذیل مشائخ سے منسوب ہوئے:

- |             |   |                 |
|-------------|---|-----------------|
| ۱۔ قادریہ   | شیخ عبدالقادر جیلانی                      | (م۔ ۵۶۱ھ/۱۱۶۶ء) |
| ۲۔ سہروردیہ | شیخ عبدالقادر ابو نجیب شہاب الدین سہروردی | (م۔ ۵۶۳ھ/۱۱۶۸ء) |
| ۳۔ چشتیہ    | خواجہ معین الدین چشتی                     | (م۔ ۶۳۳ھ/۱۲۳۶ء) |
| ۴۔ نقشبندیہ | خواجہ بہاء الدین نقشبند                   | (م۔ ۷۹۱ھ/۱۳۸۹ء) |

حضرت مجدد الف ثانی رضی اللہ تعالیٰ عنہ کے سلاسل طریقت میں قادریہ، سہروردیہ، چشتیہ، نقشبندیہ کے علاوہ بھی شاخیں ہیں: چشتیہ، نظامیہ، مجددیہ، سہروردیہ، شہابیہ مجددیہ، سہروردیہ، کجدیہ مجددیہ، مداریہ مجددیہ، قلندریہ مجددیہ وغیرہ۔۔۔۔۔

(”سلاسل سنی“ صوفی رضا خاں مروت، براہمن انیم پریس، لاہور ۱۳۳۳ھ، ص ۵-۳۲)

بقول پروفیسر کیمبرج یونیورسٹی عبدالحکیم مراد: کیونست دور حکومت میں ازبکستان میں مشائخ نقشبندیہ نے نہایت رازداری سے طریقہ نقشبندیہ کو محفوظ رکھا۔ (مکتوب مورخہ ۱۰ جنوری ۲۰۰۳ء، نام ڈاکٹر احمد مرزا)

مشرق میں مولانا خالد نقشبندی کا اثر ساٹرا تک جا پہنچا۔۔۔ آپ کے خلیفہ شیخ عبداللہ ارزنجانی کے مرید و خلیفہ شیخ اسماعیل (م۔ ۸۵۷ء) نے سلسلہ خالدیہ کو ساٹرا میں پھیلا دیا۔ خالدیہ سلسلے کے دوسرے شیخ عبدالوہاب روکان (م۔ ۹۲۶ء) نے ساٹرا میں ۱۸۸۳ء میں ”باب الاسلام“ قائم کیا۔ دونوں حضرات نے ڈچ کے نوآبادیاتی نظام کے خلاف ملایا کے مسلمانوں کی حفاظت کی۔ بیسویں صدی میں سلسلہ خالدیہ انڈونیشیائی مجمع الجزائر میں داخل ہو گیا۔ (پروفیسر عبدالحکیم مراد۔۔۔ پیش لفظ ”تصوف کیا ہے، طریقہ نقشبندیہ کیا ہے؟“)

اس وقت براعظم ایشیا، افریقہ، یورپ اور امریکہ میں بکثرت نقشبندیہ مجددیہ خانقاہیں ہیں اور مشائخ کی تعداد ہزاروں سے تجاوز ہے۔ صرف ایشیا کے ایک ملک پاکستان کے ایک صوبہ سندھ کے مشائخ نقشبندیہ مجددیہ کی معلومہ تعداد ۲۲۵ ہے انہیں صوفیہ میں قاضی احمد دمانی کے پوتے خواجہ محمد زماں ثانی عالمی شہرت کے مالک تھے لیکن کے محدث مخدوم محمد عابد سندھی آپ کے مرید و معتقد تھے۔۔۔۔۔ الیانس الجئی (عربی) میں آپ کا یہ ارشاد بھی ہے: ”میری آنکھوں نے خواجہ محمد زماں ثانی جیسا ولی نہیں دیکھا“ (جلد کرمانوالہ جنوری ۲۰۰۳ء ص ۲۵) ڈاکٹر ابوالخیر محمد زبیر نے سندھ یونیورسٹی (سندھ پاکستان) سے ”صوبہ سندھ کے صوفیائے نقشبندیہ مجددیہ“ پر ڈاکٹریٹ کیا ہے۔ یہ مقالہ دو جلدوں میں شائع ہو چکا ہے جو

مجموعی طور پر بارہ سو صفحات پر مشتمل ہے ۶۸۔ اس سے اندازہ لگایا جاسکتا ہے کہ پوری دنیا میں سلسلہ نقشبندیہ مجددیہ کے متوسلین و متوسلین کی تعداد کتنی ہوگی؟  
 انا بلے یوشر (Annabelle Botcher) نے جرمنی میں سلسلہ نقشبندیہ مجددیہ خالدیہ سے متعلق کئی مقالات اور کتابیں لکھی ہیں مثلاً

1. *Transmission of Islamic Knowledge in Syria.*
2. *Official Sunni and Shii Islam.*
3. *Politics of Islam in Syria.*

فاضلہ موصوفہ کا خیال ہے کہ جرمنی میں ۶۰ فیصد مسلمان سلسلہ نقشبندیہ مجددیہ سے متاثر ہیں، وہ لکھتی ہیں کہ

*My guess is that 60% of German Islam is Naqshbandi Mujaddidi influence.*

(ای میل مورخہ ۳ جون ۲۰۰۳ء، برلن، جرمنی)

فاضلہ موصوفہ نے لکھا ہے کہ ترک کردی مسلمانوں میں مندرجہ ذیل تین بڑی تحریکیں ہیں:

1. *The Nurce Movement of Said Nursi* (یہ جرمنی میں بہت قوی ہے)
2. *Mili Goersush Movement*
3. *Syleymanrcis Movement of Shaykh Hilmi Tunahan.*

یہ تیسری بڑی تحریک ہے جس کے پیروکار ترک، کردی الاصل ہیں اور جرمنی میں اپنے تمام مراکز میں ”مکتوبات امام ربانی“ کا درس بھی دیتے ہیں اور ترجمہ بھی کرتے ہیں۔۔۔ میں نے برلن (جرمنی) میں ایک مرکز دیکھا ہے۔ اس تحریک کی خواتین کی بھی ایک طاقتور تحریک ہے۔ اور ترکی میں ان کی پرائیویٹ جامعات ہیں۔ اس تحریک کے لوگ عربی اور فارسی میں ”مکتوبات امام ربانی“ چھپواتے ہیں اور ترکی اور جرمنی میں فروخت کرتے ہیں۔ میں نے ایک۔۔۔ سے ”مکتوبات امام ربانی“ کے عربی ترجمہ کی ایک کاپی خریدی تھی۔

(ای۔ میل مورخہ ۳ جون ۲۰۰۳ء، برلن)

عالمی طاقتیں خاص طور پر مجددی مشائخ سے خطرہ محسوس کرتی ہیں، اس لیے مجددی خانقاہوں اور مقابر کو مسمار کرنے کا سلسلہ جاری ہے، روس کے زمانے میں افغانستان میں خانقاہیں مسمار کی گئیں۔ اب حال ہی میں عراق کے علاقے کردستان میں جو ایران کے زیر حکومت ہے، نقشبندیہ مقابر کو مسمار کیا گیا۔ کردستان عراق اہل سنت و جماعت اور سلسلہ نقشبندیہ مجددیہ کا ایک اہم مرکز ہے۔ شیخ محمد معصوم نقشبندی کے برقی مکتوب گرامی سے تفصیلات معلوم ہوئیں ۶۹۔ انہوں نے لکھا ہے کہ کردستان عراق میں مندرجہ ذیل نقشبندیہ مجددیہ مشائخ کے مقابر کو ایک ایسی جماعت نے مسمار کیا جس کو ایران اور سعودی حکومت کا تعاون حاصل ہے۔ (ان اللہ وانا الیہ راجعون)

- ۱۔ شیخ عمر ضیاء الدین نقشبندی
- ۲۔ شیخ نجم الدین نقشبندی
- ۳۔ شیخ حسام الدین نقشبندی
- ۴۔ شیخ محمد علاء الدین نقشبندی



حضرت مجدد الف ثانی رضی اللہ تعالیٰ عنہ کے حالات و افکار اور خدمات پر کام کا آغاز جیسا کہ پہلے عرض کیا جا چکا ہے آپ کے عہد مبارک میں ہو گیا تھا۔ پھر یہ سلسلہ چلتا رہا اور عربی، فارسی اور اردو میں کتابیں شائع ہوتی رہیں۔ بعد میں آپ کے مکتوبات شریف کی تینوں جلدوں کا عربی ترجمہ ہوا جو محمد مراد منزوی نے کیا۔ اس کا عنوان تھا الدرر المکنونات النفیسة، یہ ترجمہ ۱۸۹۹ء میں مطبعة الامیریہ، مکہ مکرمہ سے شائع ہوا، سلطان عبدالحمید ثانی کے عہد حکومت میں مکہ معظمہ سے مکتوبات شریف کی اشاعت اس کی مقبولیت و محبوبیت کی نشانی ہے، پہلی جلد کے حاشیہ پر شیخ حسین کی کتاب الرحمة الہابطة فی تحقیق الروابطہ ہے، دوسری جلد کے حاشیہ پر حضرت مجدد الف ثانی رضی اللہ تعالیٰ عنہ کا رسالہ ”مبدأ و معاد“ ہے، تیسری جلد کے حاشیہ پر محمد بیگ اوزبکی کا رسالہ عطیة الوہاب الفاصلة بین الخطاء و الصواب ہے حال ہی میں لبنان سے مکتوبات امام ربانی کے عربی ترجمے کا ایک اور ایڈیشن تین مجلدات میں شائع ہوا ہے جو دارالکتب العلمیہ بیروت نے ۲۰۰۳ء میں شائع کیا ہے مصطفیٰ حسین عبدالہادی نے اس پر حواشی کا اضافہ کیا ہے..... حضرت مجدد الف ثانی رضی اللہ تعالیٰ عنہ کے اصل عربی مکتوبات شریف دارالعلوم سلطانیہ (جہلم) کے فاضل

مولانا بدرالاسلام مرتب کر کے شائع کر رہے ہیں ڈاکٹر فضل الرحمن (ڈائریکٹر ادارہ تحقیقات اسلامی، کراچی) نے مکتوبات شریف کے منتخب کاپیوں کا انگریزی ترجمہ کیا اور اس پر مقدمہ لکھا۔ یہ منتخب مکتوبات مندرجہ ذیل عنوان سے ۱۹۶۸ء میں اقبال اکادمی، کراچی نے شائع کیے۔

### Selected Letters of Shaykh Ahmed

اقبال اکادمی، لاہور نے ۱۹۸۴ء میں پھر اس کا دوسرا ایڈیشن شائع کیا۔ ۱۰۰ مکتوبات شریف کا انگریزی ترجمہ *Endless Bliss* کے عنوان سے استانبول (ترکی) سے عرصہ ہوا شائع ہو چکا ہے۔ مکتوبات شریف کے جزوی تراجم میں الطاف رحمانی (راولپنڈی ۱۳۱۳ھ/۱۸۹۷ء) درلاٹانی (اعظم گڑھ ۱۳۵۷ھ/۱۹۳۸ء)۔

عبدالرحمن گوردیانی نے اپنے برقی مکتوب (۱۹ اپریل ۲۰۰۱ء) میں اطلاع دی ہے کہ وہ حضرت مجدد الف ثانی رضی اللہ تعالیٰ عنہ کی تصنیف ”مبداء و معاد“ کا انگریزی اور فرانسیسی میں ترجمہ کر رہے ہیں۔ امریکہ کے نو مسلم فاضل پروفیسر ڈاکٹر آرتھر پیلریوسف سالم نے بڑی تحقیق و کاوش سے مکتوبات امام ربانی مجدد الف ثانی کا ایک اشاریہ مرتب کیا ہے جو اقبال اکادمی پاکستان، لاہور نے ۲۰۰۱ء میں شائع کر دیا ہے۔ اس کا عنوان ہے:-

### فہارس تحلیلی ہشتگانہ مکتوبات احمد سرہندی

اس کتاب میں آٹھ اشاریہ ہیں.....

- |                               |                             |
|-------------------------------|-----------------------------|
| ☆..... آیات قرآنیہ            | ☆..... احادیث نبویہ         |
| ☆..... اقوال و ملفوظات بزرگان | ☆..... فرقی مختلفہ          |
| ☆..... مصطلحات صوفیہ          | ☆..... اسماء الرجال         |
| ☆..... اسماء الاماکن          | ☆..... اسماء الکتب والرسائل |

آخر میں مکتوبات امام ربانی مجدد الف ثانی (امر تراڈیشن) کی فہرست شامل ہے جس میں مکتوب نمبر اور صفحہ نمبر کی نشاندہی کی ہے۔ مجموعی طور پر یہ اشاریہ محققین کے لیے نہایت ہی مفید ہے۔

حضرت ابوالنصر محمد انس فاروقی مجددی نے ایک اور جامع اشاریہ ”معارف مکتوبات امام ربانی“ (۱۹۸۳ء) کے عنوان سے دہلی سے شائع کیا ہے جس کو مولانا محمد نعیم اللہ خاں خیالی نے مرتب کیا ہے

(مطبوعہ دہلی ۲۰۰۳ء) حضرت انس فاروقی نے کتب خانہ درگاہ شاہ ابوالخیر (دہلی) سے حضرت مجدد الف ثانی رضی اللہ تعالیٰ عنہ کی تصانیف اور آپ سے متعلق بعض نادر مخطوطات کے عکس بھی عنایت فرمائے جو مرقات جہان امام ربانی مجدد الف ثانی کے نام سے الگ شائع کیے جائیں گے ان شاء اللہ تعالیٰ..... مولانا سید حبیب اللہ نقشبندی کے داماد مرید خلیفہ صوفی افتخار احمد نقشبندی (گوجرانوالہ) مکتوبات امام ربانی کو از سر نو کمپوز کر رہے ہیں جس میں اردو ترجمہ زوار حسین شاہ کا ہوگا۔

بھی محمد عبدالواسع باقر سے معلوم ہوا کہ مدینہ منورہ کے سرکاری کتب خانے میں ایک مخطوطہ بعنوان ”جمال السلوک“ ہے جو حضرت مجدد الف ثانی رضی اللہ تعالیٰ عنہ سے منسوب ہے۔ آپ کی تصانیف میں اس نام کی کوئی تصنیف ہماری نظر سے نہیں گزری ممکن ہے کہ یہ وہی تصنیف ہو جس کا ذکر حضرت مجدد الف ثانی رضی اللہ تعالیٰ عنہ نے اپنے مکتوب شریف نمبر ۱۶، جلد اول میں اپنے مرشد کریم خواجہ باقی باللہ علیہ الرحمۃ سے کیا ہے..... مکتوب شریف سے معلوم ہوتا ہے کہ اس کا موضوع ایسی نصیحتیں ہیں جو طریقت میں کام آنے والی ہیں تاکہ ان کے مطابق زندگی بسر کی جائے..... اس کی مقبولیت اور محبوبیت کا یہ عالم ہے کہ حضور صلی اللہ علیہ وسلم امت مسلمہ کے مشائخ کی ایک بڑی جماعت کے ساتھ عالم واقعہ میں تشریف لائے، اس رسالے کو اپنے دست مبارک میں لیے ہوئے مشائخ کرام سے فرما رہے ہیں کہ اس قسم کے عقائد ہونے چاہیں..... ممکن ہے کہ یہ رسالہ اسی محبوبیت کی وجہ سے مدینہ منورہ میں محفوظ ہو..... اس رسالے کا حتمی تعین نہ ہو سکا..... قاری احسان اللہ (کوئٹہ پاکستان) نے ایک مخطوطے کا عکس عنایت فرمایا جو حضرت مجدد الف ثانی رضی اللہ تعالیٰ عنہ سے منسوب ہے اس کا عنوان ہے:

”لوامع الاسرار شرح مطویات الاسرار“

یہ عربی زبان میں ہے اس میں قرآن کریم کے اسرار و معارف بیان کیے گئے ہیں یہ مخطوطہ ۱۳۱۲ھ

۱۲۱۲ھ کو بوستان ابن ملا عبدالرحمن نے کتابت کیا ہے

○

حضرت مجدد الف ثانی رضی اللہ تعالیٰ عنہ پر گزشتہ پچھن سال سے جامعات میں تحقیق ہو رہی ہے،

تقریباً بارہ فضلاء اب تک مختلف جامعات سے اردو، انگریزی اور ترکی وغیرہ میں ڈاکٹریٹ کر چکے ہیں جن کی تفصیل یہ ہے:-

## اردو مقالات:

- ۱..... ڈاکٹر سراج احمد<sup>۷۰</sup> سندھ یونیورسٹی، جام شورو، سندھ پاکستان  
 ۲..... ڈاکٹر محمد بابریگ مطالی<sup>۷۱</sup> پنجاب یونیورسٹی، لاہور، پنجاب پاکستان  
 ۳..... ڈاکٹر محمد انصار خان<sup>۷۲</sup> سندھ یونیورسٹی، جام شورو، سندھ پاکستان  
 ۴..... ڈاکٹر محمد ہمایوں عباس شمس<sup>۷۳</sup> بہاء الدین زکریا یونیورسٹی، ملتان، پنجاب پاکستان

## انگریزی اور ترکی مقالات

- ۵..... ڈاکٹر برہان احمد فاروقی<sup>۷۴</sup> علی گڑھ مسلم یونیورسٹی، علی گڑھ، بھارت  
 ۶..... ڈاکٹر اے۔ ایف۔ ایم ابو بکر صدیق<sup>۷۵</sup> ڈھا کہ یونیورسٹی، ڈھا کہ، بنگلہ دیش  
 ۷..... ڈاکٹر محمد اسلم<sup>۷۶</sup> مانچسٹر یونیورسٹی، انگلستان  
 ۸..... ڈاکٹر قدیر احمد خان<sup>۷۷</sup> لندن یونیورسٹی، لندن انگلستان  
 ۹..... ڈاکٹر تہار<sup>۷۸</sup> لیڈن یونیورسٹی، لیڈن، ہالینڈ  
 ۱۰..... ڈاکٹر یوحنا فریڈمین<sup>۷۹</sup> میکگل یونیورسٹی، مانٹریال، کینیڈا  
 ۱۱..... ڈاکٹر صابر اقبال<sup>۸۰</sup> علی گڑھ مسلم یونیورسٹی، علی گڑھ، بھارت  
 ۱۲..... ڈاکٹر نجوت طوسون<sup>۸۱</sup> مرمر یونیورسٹی، استانبول، ترکی

یہ تعداد اب تک معلوم ہو سکی، ممکن ہے کہ ان کے علاوہ بھی اور محققین ہوں جنہوں نے کسی یونیورسٹی سے ڈاکٹریٹ کیا ہو..... حضرت مجدد الف ثانی رضی اللہ تعالیٰ عنہ اور انکی اولاد و احفاد پر تحقیق جاری ہے اور تراجم بھی ہو رہے ہیں۔ راقم کی کتاب ”حضرت مجدد الف ثانی حالات و افکار و خدمات“ کا انگریزی ترجمہ قاضی عبدالمنان صاحب نے مکمل کر لیا ہے اور فارسی ترجمہ صاحب زادہ محمد زبیر مجددی نے مکمل کر لیا ہے۔ ایک اور کتاب ”صراط مستقیم“ کا انگریزی میں ترجمہ مانچسٹر (انگلستان) میں جناب آصف جہاں گیر کر رہے ہیں۔ راقم کی ایک کتاب ”حضرت مجدد الف ثانی اور ڈاکٹر محمد اقبال“ کا انگریزی ترجمہ جناب پروفیسر ایف، ایم، شیخ نے کیا ہے جو مندرجہ ذیل عنوان سے کراچی سے شائع ہو گیا ہے:

*The Influence of Shaykh Ahmed Sirhindi On Dr. Muhammad Iqbal.*

مسجد فتح پوری دہلی کے شاہی امام و خطیب مفتی اعظم ڈاکٹر مفتی محمد اکرم احمد نے حضرت مجدد الف ثانی رضی اللہ تعالیٰ عنہ پر عربی میں ایک ضخیم مقالہ قلم بند کیا ہے (۲۰۰۳ء) عنوان ہے:

”شیخ احمد السمر ہندی، حیاتہ و آثارہ“

از ہر یونیورسٹی، قاہرہ میں مولانا ڈاکٹر ممتاز احمد سدیدی بھی حضرت مجدد الف ثانی رضی اللہ تعالیٰ عنہ پر عربی میں لکھ رہے ہیں۔ الغرض حضرت مجدد الف ثانی رضی اللہ تعالیٰ عنہ پر مسلسل کام ہو رہا ہے۔

”جہان امام ربانی“ کی تدوین کے دوران ۸ فروری ۲۰۰۳ء کو امریکہ سے ڈاکٹر احمد مرزا (ڈائریکٹر نقشبندی فاؤنڈیشن فار اسلامک ایجوکیشن، ایری زونا، امریکہ) تشریف لائے اور انھوں نے روس، افغانستان، ترکی، شام وغیرہ کے مشائخ نقشبندیہ پر بہت سے فضلاء کے انگریزی مقالات اور کتب و رسائل عنایت فرمائے۔ جس سے اندازہ ہوا کہ سلسلہ عالیہ نقشبندیہ مجددیہ عالمگیر ہے اور ساری دنیا میں پھیلا ہوا ہے، ہر علاقے کے مشائخ پر مستقل تحقیق کی ضرورت ہے۔ مغربی اور وسطی ایشیاء کے حضرات نقشبندیہ پر ۹ نومبر ۱۹۹۷ء کو استانبول (ترکی) میں سویڈش ریسرچ انسٹی ٹیوٹ میں ایک کانفرنس ہوئی۔ جس میں فضلاء نے مقالات پڑھے جو ۱۹۹۹ء میں استانبول سے مندرجہ ذیل عنوان سے ایک مجموعے کی شکل میں شائع ہوئے ہیں:

### “Naqshbandi in Western and Central Asia”

(Edited by Elizabeth Ozdalgu, Swedish Research Institute, Istanbul.)

شیخ ابن علاء الدین نقشبندی نے کردی زبان میں تصوف اور طریقہ نقشبندیہ پر ایک فاضلانہ کتاب لکھی ہے جس کا ڈاکٹر محمد شریف احمد نے عربی زبان میں ترجمہ کیا ہے۔ ترجمہ کا عنوان ہے:

ماہو التصوف؟ ماہی طریقة النقشبندیہ؟

اس کا عربی سے مہتر ہالینڈ نے انگریزی میں ترجمہ کیا ہے۔ جس کے پیش لفظ میں کیمرج یونیورسٹی کے پروفیسر عبدالکلیم مراد نے لکھا ہے:

*From Central Asia the disciples of Shah Baha-al-Din and Khawaja Ahrar radiated out through the lands of Islamic World and beyond.*

اسی پیش لفظ میں ایک جگہ لکھا ہے:-

*Today, and despite all the odds, the vibrance of Naqshbandi sufism is evident across the Islamic World.*

اس وقت عمومی طور پر تصوف کے حوالے سے بھی بہت کام ہو رہا ہے جو مسلمان کہلانے والے بعض فرقوں میں شجر ممنوعہ کی حیثیت رکھتا ہے، مگر تصوف اب ایک عالمی حقیقت بن کر سامنے آ رہا ہے۔ برلن (جرمنی) میں ماڈرن اور سٹیل اسٹڈیز سینٹر میں فروری ۲۰۰۳ء کو مندرجہ ذیل عنوان سے ایک ورکشاپ ہوا:

*Modern Adaptation in Sufi based Islam.*

۲۰۰۳ء میں معلوم ہوا کہ پروفیسر ڈاکٹر عبدالغنی (راولپنڈی) حضرات نقشبندیہ مجددیہ کے طریقہ سلب امراض کے تقابلی جائزے پر کولمبو یونیورسٹی سے ڈاکٹریٹ کر رہے ہیں عنوان ہے:

*USUI RIKY's and Islamic System of Spirituality*

برلن (جرمنی) میں مقیم ایک فاضلہ Annabelle Bottecher نے ڈاکٹر احمد مرزا (امریکہ) کو ۲۵ مارچ ۲۰۰۳ء کو لکھا کہ اس نے پیرس (فرانس) میں ایک فاضل سے ملاقات کی جو نقشبندیہ مخطوطات جمع کر رہے ہیں۔ انھوں نے یہ مخطوطات سینٹرل ایشیا وغیرہ سے جمع کیے ہیں جو نمبر واری۔ ڈی میں محفوظ ہیں۔

حضرت امام ربانی مجدد الف ثانی رضی اللہ تعالیٰ عنہ پر کام ہوا، برابر ہو رہا ہے اور ان شاء اللہ تعالیٰ ہوتا رہے گا، مگر اس دور انتشار و فساد میں آپ کے دینی، معاشرتی اور سیاسی افکار سے فیض حاصل کرنا نہایت ہی ضروری ہے۔ پوری اسلامی دنیا میں جس شخصیت پر عالم اسلام کے مسلمان اور مسلمان کہلانے والے فرقے مجتمع ہیں وہ آپ ہی کی شخصیت ہے، سب ہی آپ کی تعریف میں رطب اللسان ہیں، اگر مجددی افکار بھرپور انداز میں پیش کیے جائیں تو کوئی وجہ نہیں کہ وہ آپ کی باتیں نہ مانیں، اور آپ کی ہدایات کی طرف توجہ نہ دیں، آپ کی تعلیمات میں زندگی ہے اور انفرادی اور اجتماعی ترقی بھی..... جہاں امام ربانی مجدد الف ثانی کا عظیم منصوبہ اسی لیے شروع کیا گیا ہے جو حیرت انگیز طور پر کامیابی سے ہمکنار ہوا۔ اس مجموعے میں حضرت مجدد الف ثانی رضی اللہ تعالیٰ عنہ کی حیات اور افکار نیز دوسرے پہلوؤں پر مقالات جمع کیے گئے ہیں جو مطبوعہ بھی ہیں اور غیر مطبوعہ بھی، مقالات لکھنے والوں میں وہ فضلاء بھی ہیں جو بین الاقوامی شہرت کے مالک ہیں، وہ بھی جو علمی دنیا میں اپنا ایک مقام اور وقار رکھتے ہیں، افتتاحیہ میں مجلدات کے مضامین و مقالات پر

تبصرہ بھی ضروری تھا لیکن چون کہ اس مقصد کے لیے ایک الگ کتاب بعنوان ”جہاں نما“ شائع کی جارہی ہے اس لیے تبصرہ نہیں کیا گیا..... فاضل مرتبین مولانا جاوید اقبال مظہری، بالخصوص ڈاکٹر اقبال احمد اختر القادری اور احقر زادہ ابوالسرور محمد مسرور احمد نے جس اخلاص اور انتھک محنت سے یہ مجموعہ مقالات تیار کیا، مولیٰ تعالیٰ اس کا اجر عظیم عطا فرمائے (آمین)..... امید ہے کہ مقالات کا یہ مجموعہ حضرت مجدد الف ثانی رضی اللہ تعالیٰ عنہ کے پیغام کی اشاعت اور کردار سازی میں اہم کردار ادا کرے گا۔

تیرھویں اور چودھویں صدی ہجری میں امام احمد رضا محدث بریلوی رضی اللہ تعالیٰ عنہ نے مجددی افکار کے چہرے کو غبار آلود ہونے نہ دیا اور فکر مجددی پر زور تائید اور اشاعت کی، انہوں نے احیاء ملت اسلامیہ اور رد بدعات میں ایک اہم کردار ادا کیا اور مختلف تحقیقی رسائل لکھے<sup>۸۲</sup>..... جو لوگ ابن تیمیہ اور ابن عبدالوہاب نجدی کے زیر اثر ہیں انہوں نے تعلیمات مجددیہ کو اپنے رنگ میں رنگنے کی کوشش کی اور اس کوشش میں نقشبندیہ حضرات دو طبقوں میں تقسیم ہو گئے، یہ ایک المیہ ہے..... حضرت مجدد الف ثانی رضی اللہ تعالیٰ عنہ کے افکار کا غیر جانبدارانہ اور عادلانہ تحقیقی جائزہ لیا جائے تو معلوم ہوگا کہ ان کے افکار وہی ہیں جو سلف صالحین کے تھے، جو صدیوں مختلف فکری انقلابات سے محفوظ رہے۔ حضرت مجدد الف ثانی رضی اللہ تعالیٰ عنہ نے اپنی تصانیف میں ابن تیمیہ کا ذکر تک نہ کیا، حضرت مجدد الف ثانی رضی اللہ تعالیٰ عنہ نے صاف صاف تحریر فرمایا:-

دین و شریعت کا پابند ہونا اہل سنت و جماعت کے طریقہ حقہ کے سلوک سے وابستہ ہے..... ان بزرگوں کی اتباع و پیروی کے بغیر نجات ناممکن ہے اور ان لوگوں کی آراء کی پیروی کے بغیر فلاح دشوار ہے۔ اس بات پر تمام عقلی و نقلی اور کشفی دلائل شاہد ہیں اور ان میں اختلاف کی کوئی گنجائش نہیں ہے..... اگر یہ معلوم ہو جائے کہ کوئی شخص ان بزرگوں کی صراط مستقیم سے رائی کے دانے کے برابر بھی ہٹ گیا ہے تو اس کی صحبت کو زہر قاتل جاننا چاہیے اور اس کی مجالست کو سانپ کا زہر سمجھنا چاہیے۔<sup>۸۳</sup>

حضرت مجدد الف ثانی رضی اللہ تعالیٰ عنہ کا مسلک ہی صراط مستقیم ہے اس راستے کو اللہ نے اپنا راستہ فرمایا اسی راستے کو اللہ نے اپنے حبیب کریم صلی اللہ علیہ وسلم کا راستہ فرمایا اسی راستے کو اللہ نے صلحائے امت

کا راستہ فرمایا، اسی راستے پر چل کر ہم منزل تک پہنچے سکتے ہیں..... الحمد للہ ثم الحمد للہ ”جہان امام ربانی“ کے آخری مراحل میں یہ فقیر ۸ مئی ۲۰۰۴ء کو مفتی اعظم ڈاکٹر مفتی محمد مکرم احمد شاہی امام و خطیب مسجد فتح پوری دہلی اور حضرت مفتی محمد معظم احمد صاحب کی عنایت سے پہلی بار سرہند شریف حاضر ہو کر مجددی فیوض و برکات کے مستفیض ہوا۔

نازم بچشم خود کہ جمال تو دیدہ است  
رقصم پائے خود کہ بکویت رسیدہ است

محترم القام خلیفہ محمد یحییٰ صاحب اور ان کے شہزادوں نے بڑا کرم فرمایا..... روضہ شریف طمانیت و سکون کا سرچشمہ ہے، ہر طرف سکون ہی سکون، ہر طرف طمانیت ہی طمانیت..... بے چین زندگی کے لیے چین بے قرار روحوں کے لیے قرار..... ہم سکون و قرار کے لیے سرگرداں ہیں، ہم اتحاد و اتفاق کے لیے ترس رہے ہیں..... حضرت مجدد الف ثانی رضی اللہ تعالیٰ عنہ کی روح پکار رہی ہے..... آؤ آؤ بے قرار روحوں آؤ..... ایں درگہ مادرگہ نا امیدی نیست..... اللہ تعالیٰ نے انہیں حضرات عالیہ کے قدموں میں صراط مستقیم کا پتہ بتایا ہے، ہاں

اس خاک کے ذروں سے ہیں شرمندہ ستارے  
اس خاک میں پوشیدہ ہے وہ صاحب اسرار

☆.....☆.....☆

حواشی

- ۱..... قابل مشائخ میں علامہ داؤد قیسری اور شیخ احمد جام علیہما الرحمۃ قابل ذکر ہیں، معاصرین میں شیخ عبدالحق محدث دہلوی رحمۃ اللہ علیہ، ملا عبدالحکیم سیال کوٹی رحمۃ اللہ علیہ، شیخ عبداللہ المعروف بہ خواجہ خورد رحمۃ اللہ علیہ اور شیخ ابوالحسن چشتی رحمۃ اللہ علیہ اور مابعد میں شاد غلام علی دہلوی اور مرزا مظہر جان جاناں، قاضی ثناء اللہ پانی پتی علیہم الرحمۃ قابل ذکر ہیں۔
- ۲..... تفصیلات کے لیے مندرجہ ذیل مآخذ مطالعہ فرمائیں:-  
۱۔ آر۔ بی۔ مظہری: جہان مسعود، مطبوعہ کراچی

- ۲۔ محمد عبدالستار طاہر: منزل بہ منزل، مطبوعہ کراچی  
 ۳۔ محمد عبدالستار طاہر: شخصیات مسعود ملت، مطبوعہ لاہور  
 ..... ۳ تفصیلات کے لیے مندرجہ ذیل مآخذ مطالعہ کریں:-

- ۱۔ محمد عبدالستار طاہر: مسعود ملت اور رضویات، مطبوعہ لاہور  
 ۲۔ ڈاکٹر عبدالنعیم عزیزی: ڈاکٹر محمد مسعود احمد کی ستر نگاری، مطبوعہ کراچی  
 ۳۔ نبیلہ آفاق چودھری (جامعہ عین الشمس، قاہرہ): امام احمد رضا اور مسعود ملت، مطبوعہ کراچی  
 مولانا احمد رضا خاں بریلوی اور آپ کے دوست مولانا دوسی احمد محدث سورتی علیہا الرحمۃ کو اپنے عہد کے ایک عظیم محدث اور عارف شاہ فضل الرحمن سنج مراد آبادی نقشبندی مجددی علیہ الرحمۃ سے بڑی محبت و عقیدت تھی۔ اسی محبت و عقیدت کو دیکھ کر ضیائے مدینہ مولانا ضیاء الدین مدنی علیہ الرحمۃ نے اپنے صاحبزادے کا نام فضل الرحمن رکھا۔۔۔۔۔ یہ بات صاحبزادہ صاحب نے خود اپنے خادم محمد شیر زمان القادری (مقہم دینی) کو بتائی اور یہ نیت آپ کی ولادت ۱۳۳۲ھ/۱۹۲۵ء سے پہلے ہی کر لی تھی۔ (بحوالہ مقالہ موصولہ فروری ۲۰۰۳ء)  
 ..... ۳ تفصیلات کے لیے مندرجہ ذیل مآخذ مطالعہ فرمائیں:-

- ۱۔ ابوالسرور محمد سرور احمد: مسعود ملت کے آثار علیہ مطبوعہ کراچی  
 ۲۔ محمد عبدالستار طاہر: تذکار مسعود ملت، مطبوعہ لاہور  
 ۳۔ ڈاکٹر اعجاز انجم لطفی: ڈاکٹر محمد مسعود احمد کی ادبی، دینی و علمی خدمات (مقالہ ڈاکٹریٹ بہار یونیورسٹی، بھارت)، مطبوعہ کراچی، ۲۰۰۲ء  
 ..... ۵ مکتوبات امام ربانی، جلد اول، مکتوب نمبر ۲۳۳، جلد اول مکتوب نمبر ۲۶۱..... جلد دوم، مکتوب نمبر ۲، جلد دوم، مکتوب نمبر ۳

- ..... ۶ امام احمد رضا محدث بریلوی کے حالات، افکار اور علمی دینی خدمات کے لیے مندرجہ ذیل مآخذ سے رجوع کریں:  
 ۱۔ امام احمد رضا: الدولۃ المکیہ، مطبوعہ لاہور  
 ۲۔ امام احمد رضا: قلاوی رضویہ (۲۷ مجلدات)، مطبوعہ لاہور  
 ۳۔ پروفیسر فاروق القادری، فاضل بریلوی اور امور بدعت، مطبوعہ لاہور  
 ۴۔ مولانا محمد شین اختر مصباحی: امام احمد رضا اور بدعات و منکرات، مطبوعہ لاہور  
 ۵۔ پروفیسر ڈاکٹر محمد مسعود احمد: محدث بریلوی، مطبوعہ کراچی اور لاہور  
 ۶۔ پروفیسر ڈاکٹر محمد مسعود احمد: امام احمد رضا اور عالم اسلام، مطبوعہ کراچی  
 ۷۔ پروفیسر ڈاکٹر محمد مسعود احمد: خوب دنا خوب، مطبوعہ کراچی

- ۸۔ ڈاکٹر حازم محفوظ مصری: بسا تین الغفران، مطبوعہ لاہور کراچی  
 ۹۔ ڈاکٹر حازم محفوظ مصری: امام احمد رضا و العالم العربی، مطبوعہ قاہرہ  
 ۱۰۔ ڈاکٹر حسین مجیب مصری، صفحہ المدیح، مطبوعہ قاہرہ، (ڈاکٹر حازم محفوظ مصری)  
 ۱۱۔ پروفیسر غلام مصطفیٰ مجددی: حضرت مجدد الف ثانی اور امام احمد رضا، مطبوعہ لاہور  
 ۱۲۔ پروفیسر ڈاکٹر مجید اللہ قادری، حضرت مجدد الف ثانی اور امام احمد رضا، مطبوعہ کراچی  
 ۱۳۔ ابوالسور محمد سرور احمد: امام احمد رضا اور حضرات نقشبندیہ، مطبوعہ کراچی  
 ۱۴۔ مولانا محمد حنیف رضوی: جامع الاحادیث (۶ جلدات) پور بندر (مجمرات، بھارت)  
 امام احمد رضا محدث بریلوی پر اردو، انگریزی، عربی، آٹھ کی ایک طویل فہرست ہے، یہاں مختصراً چند آخذ پیش  
 کر دیے گئے ہیں۔ (مسعود)

- ۷..... ابوالحسن علی ندوی: تاریخ دعوت و عزیمت، حصہ چہارم، مطبوعہ کراچی، ص ۱۳۹، ملخصاً  
 ۸..... قرآن حکیم، سورہ لقمان، آیت نمبر ۲۷  
 ۹..... قرآن حکیم، سورہ کہف، آیت نمبر ۱۰۹  
 ۱۰..... قرآن حکیم، سورہ بقرہ، آیت نمبر ۲۳۲  
 ۱۱..... قرآن حکیم، سورہ نحل، آیت نمبر ۷۴  
 ۱۲..... قرآن حکیم، سورہ یوسف، آیت نمبر ۸۶، ۹۶  
 ۱۳..... قرآن حکیم، سورہ یوسف، آیت نمبر ۷۶  
 ۱۴..... مکتوبات امام ربانی، جلد سوم، مکتوب نمبر ۴۸  
 ۱۵..... مکتوبات امام ربانی، جلد سوم، مکتوب نمبر ۴۸  
 ۱۶..... مکتوبات امام ربانی، جلد سوم، مکتوب نمبر ۷۳  
 ۱۷..... مکتوبات امام ربانی، جلد سوم، مکتوب نمبر ۷۳  
 ۱۸..... مکتوبات امام ربانی، جلد سوم، مکتوب نمبر ۷۶  
 ۱۹..... بدرالدین سرہندی: حضرات القدس، جلد دوم، مطبوعہ لاہور ۱۳۰۳ھ، ص ۱۵۵  
 ۲۰..... مکتوبات امام ربانی، جلد سوم، مکتوب نمبر ۹۵  
 ۲۱..... مکتوبات امام ربانی، جلد سوم، فصل الخیر، مکتوب نمبر ۹۵  
 ۲۲..... مکتوبات امام ربانی، جلد سوم، فصل الخیر، مکتوب نمبر ۹۵  
 ۲۳..... مکتوبات امام ربانی، جلد اول، مکتوب نمبر ۲۶۷

ڈاکٹر محمد اقبال نے ۱۹۳۲ء میں لندن کی ایک مجلس میں مذہب کی ضرورت پر ایک لیکچر دیا، اس میں حضرت مجدد الف ثانی رضی اللہ تعالیٰ عنہ کے ایک مکتوب کا حوالہ دیا مگر ساتھ یہ اعتراف بھی کیا:۔  
 ”جہاں تک شیخ موصوف کی عبارت کا تعلق ہے مجھے ڈر ہے کہ میں نفسیات حاضرہ کی زبان میں اس کے حقیقی معنی شاید ہی بیان کر سکوں کہ اس قسم کی زبان موجود ہی نہیں۔“ (تفکیر جدید الہیات، مطبوعہ لاہور، ص ۹۸)

معانی کی وسعت کے سامنے الفاظ کا دامن تنگ ہے تو بیان ہو تو کس طرح ہو؟

۲۱..... مکتوبات امام ربانی، جلد اول، مکتوب نمبر ۲۶

۲۵..... مکتوبات امام ربانی، جلد اول، مکتوب نمبر ۱۱

۲۶..... مکتوبات امام ربانی، جلد سوم، مکتوب نمبر ۱۰۵

۲۷..... جہاں گیر بادشاہ نے بہانہ کچھ اور بنایا مگر قید اس لیے کیا گیا کہ آپ نے دربار میں دستور کے مطابق اس کو عہدہ نہ کیا بلکہ سنت کے مطابق سلام کیا۔ مغربی مورخین نے بھی اس قید کو ناحق اور نامعقول قرار دیا۔ چنانچہ پروفیسر ٹی۔ ڈبلیو آرلنڈ نے پریچنگ آف اسلام اور انسائیکلو پیڈیا آف ریٹینین اینڈ آئیڈیالوجی میں یہی لکھا ہے:

(i) *The Preaching of Islam, ed. 3rd, p 412.*

(ii) *Encyclopaedia of Religion and Ethics, Vol viii, p 748.*

۲۸..... حفظ الرحمن سیوہاروی، دعوت نامے، مطبوعہ دہلی

۲۹..... منتخبات از مکتوبات امام ربانی، مطبوعہ استانبول، ۱۹۹۲ء، ص ۲

۳۰..... انیس مخالفین میں خواجہ باقی باللہ علیہ الرحمۃ کے خلیفہ حضرت شیخ تاج الدین سنہلی بھی تھے جن سے عرب میں سلسلہ نقشبندیہ پھیلا (جو آخر میں تائب ہو گئے تھے اور حضرت مجدد الف ثانی رضی اللہ تعالیٰ عنہ نے عالم واقعہ میں ان کو معاف کر دیا تھا۔ پھر موصوف نے خواجہ باقی باللہ علیہ الرحمۃ کے برادر سہمی محمد قلیچ کو ایک مکتوب قلمبند فرمایا جس میں آپ لکھتے ہیں:-

”آپ جناب (حضرت مجدد علیہ الرحمۃ) کی خدمت میں خط لکھیں اور اس میں اس فقیر کی دعا عرض کرنے کے بعد لکھیں کہ آپ نے جس طرح مجھے واقعے میں معاف فرمایا ہے اسی طرح حقیقت واقعی میں بھی معاف فرمادیں، نیز دہلی کے احباب سے فرمادیں کہ جو شخص بھی حضرت مجدد رحمۃ اللہ تعالیٰ علیہ سے عقیدت رکھتا تھا اور اب منحرف ہے وہ ”مرتد طریقت“ ہے اور وہ بھی جو پہلے بھی عقیدت نہ رکھتا تھا اور اب منحرف ہوا ہے ”مرتد طریقت“ ہی ہے کیونکہ کامل اولیاء کا انکار بھی ارتداد ہے۔“

(خواجہ بدر الدین سرہندی، حضرات القدس، حصہ دوم، مطبوعہ لاہور، ۱۴۰۳ھ، ص ۳۹)

- ۳۱..... (۱) مسلم شریف، مطبوعہ علی، ج ۱، ص ۳۲۷
- (ب) مشکوٰۃ شریف، مطبوعہ کراچی، ص ۳۳
- (ج) سید یوسف ہاشم رفاہی: اولیٰ اہل السنۃ والجماعۃ، لاہور ۱۹۸۷ء، ص ۲۳۵
- (د) مکتوبات امام ربانی، مطبوعہ امرتسر، مکتوب نمبر ۱۹۲، جلد اول، ص ۱۸۰؛ مکتوب نمبر ۵۷، جلد دوم، ص ۲۰، مکتوب نمبر ۹۴، جلد سوم، ص ۲۰؛ مکتوب نمبر ۱۱۲، جلد سوم، ص ۱۳۲
- ۳۲..... مکتوبات امام ربانی، جلد دوم، مکتوب نمبر ۱۰۰، جلد سوم، مکتوب نمبر ۱۰۰
- ۳۳..... مکتوبات امام ربانی، جلد دوم، مکتوب نمبر ۷
- ۳۴..... مکتوبات امام ربانی، جلد سوم، مکتوب نمبر ۱۸
- ۳۵..... مکتوبات امام ربانی، جلد اول، مکتوب نمبر ۲۶۸، مکتوب نمبر ۱۰۰
- ۳۶..... مکتوبات امام ربانی، جلد سوم، مکتوب نمبر ۱۷
- ۳۷..... مکتوبات امام ربانی، جلد دوم، مکتوب نمبر ۳۶
- ۳۸..... مکتوبات امام ربانی، جلد اول، مکتوب نمبر ۸۷، مکتوب نمبر ۱۳۲، مکتوب نمبر ۱۱۸
- ۳۹..... مکتوبات امام ربانی، جلد اول، مکتوب نمبر ۲۸۲
- ۴۰..... مکتوبات امام ربانی، جلد دوم، مکتوب نمبر ۵۸، جلد سوم، مکتوب نمبر ۸۸
- ۴۱..... مکتوبات امام ربانی، جلد اول، مکتوب نمبر ۲۳۳
- ۴۲..... محمد ہاشم کشمیری: زبدۃ القامات، مطبوعہ لکھنؤ، ص ۲۸۲
- ۴۳..... مکتوبات امام ربانی، جلد اول، مکتوب نمبر ۱۰۴
- ۴۴..... مکتوبات امام ربانی، جلد دوم، مکتوب نمبر ۵۵
- ۴۵..... قرآن حکیم، سورہ ضحٰی، آیت نمبر ۱۱..... سورہ بقرہ، آیت نمبر ۴۷، ۴۸، ۴۹..... سورہ آل عمران، آیت نمبر ۱۰۳.....، سورہ مائدہ، آیت نمبر ۷، ۱۱، ۴۰..... سورہ ابراہیم، آیت نمبر ۱۶..... سورہ اعراف، آیت نمبر ۷.....
- ۴۶..... اس کا واحد مخطوطہ انڈیا آفس لائبریری، لندن میں محفوظ ہے، پورا نام ”مجمع الاصفیاء، ومجمع الاولیاء“ ہے، مخطوطہ نمبر ۶۳۵..... (مکتوب نمبر ۱۰۳۳/۶۳۳ء)..... راقم نے اس کا عکس منگوا کر پرنٹ نکلوائے جو چار جلدوں میں دارالعلوم مجددیہ نعیمیہ، کراچی کے کتب خانہ کو ہدیہ کر دیے گئے ہیں۔ مسعود
- ۴۷..... رفع سبابہ کے سلسلے میں حضرت مجدد الف ثانی رضی اللہ تعالیٰ عنہ کے موقف کی تائید میں متعدد رسائل لکھے گئے ہیں جن کا پروفیسر محمد اقبال مجددی نے ذکر فرمایا ہے۔ ان رسائل کے علاوہ بھی اس مسئلے پر محققین و متاخرین کے کئی رسائل ملتے ہیں جن سے اعجاز ہوتا ہے کہ حضرت مجدد الف ثانی کے عہد مبارک سے اب تک آپ کے موقف کی



۵۴.....Muslim Revivalist Movements In Northern India etc. Lucknow, 1966

۵۵.....The Indian Muslims, London

۵۶.....Our freedom fighters, Karachi, 1969

۵۷.....صوبہ سرحد کے علماء و مشائخ کے بارے میں تفصیلات کے لیے مندرجہ ذیل مراجع سے رجوع کیا جاسکتا ہے:

۱۔ محمد امیر شاہ گیلانی، تذکرہ علماء و مشائخ سرحد، جلد اول، لاہور (۱۹۶۳ء)

۲۔ محمد امیر شاہ گیلانی، تذکرہ علماء و مشائخ سرحد، جلد دوم، لاہور (۱۹۷۲ء)

۳۔ پروفیسر ڈاکٹر عبدالرشید، اسلامی تصوف اور صوفیائے سرحد، کراچی (۱۹۹۷ء)

۴۔ پروفیسر ڈاکٹر عبدالرشید، صوفیائے ٹنک، کراچی (۱۹۸۶ء)

۵۔ پروفیسر ڈاکٹر عبدالرشید، تصوف، ادلیاء ماٹلی شریف اور تحریک پاکستان، کراچی (۱۹۹۱ء)

۵۸.....روضۃ القیومیہ، ص ۱۸

۵۹.....خواجہ سیف الدین، مکتوبات شریف، حیدرآباد سندھ، ص ۱۳۳

۶۰.....راقم کے والد ماجد مفتی اعظم شاہ مظہر اللہ علیہ الرحمۃ، جد امجد شاہ محمد سعید علیہ الرحمۃ، پردادا صاحب شاہ محمد مسعود

علیہ الرحمۃ مسجد فتحپوری، دہلی کے امام و خطیب رہے، ان حضرات کا سلسلہ طریقت نقشبندیہ مجددیہ ہے، اور

شاہ محمد معصوم علیہ الرحمۃ (ابن حضرت مجدد الف ثانی) کے صاحب زادے شاہ عبدالاحد علیہ الرحمۃ تک پہنچتا ہے۔

اس سلسلے کے متنبین دور و نزدیک پھیلے ہوئے ہیں۔ (مسعود)

۶۱.....انوار معصومیہ، زوآر حسین شاہ، مطبوعہ کراچی، ص ۱۱۶

۶۲.....قرآن کریم، سورہ ابراہیم، آیت نمبر ۲۳

نوٹ: حضرت مجدد الف ثانی رضی اللہ تعالیٰ عنہ کی ذات گرامی سے جاری ہونے والی سلسلہ عالیہ مجددیہ کی شہر کی

ساری دنیا میں پھیلی ہوئی ہیں۔ اگر کوئی فاضل ان کی تفصیلات جمع کریں تو یہ ایک اہم کام ہوگا۔ (مسعود)

۶۳.....کلمات طیبات، ص ۱۶۳-۱۶۶

۶۴.....تاریخ دعوت و عزیمت، حصہ چہارم، ص ۱۸۳

۶۵.....ایضاً، ص ۳۶۷

۶۶.....ایضاً، ص ۳۶۹

۶۷.....ایضاً، ص ۳۵۳

شیخ خالد نقشبندی کی محبوبیت و مقبولیت کا اس سے اندازہ لگایا جاسکتا ہے کہ سلطنت عثمانیہ کے سلطان عبدالحمید

خان نے آپ کا دیوان فارسی چھپوایا (۱۲۶۰ھ) یہ دیوان خواجہ محمد عبداللہ جان زید عنایتی کے کتب خانے میں پشاور

میں محفوظ ہے۔

۶۸..... ڈاکٹر ابوالخیر محمد زبیر: سندھ کے صوفیائے نقشبندیہ، رکن الاسلام جامعہ مجددیہ، حیدرآباد سندھ، جلد اول، ۱۹۹۶ء، جلد

دوم ۱۹۹۶ء۔

۶۹..... یہ مکتوبات نقشبندی فاؤنڈیشن فور اسلامک ایجوکیشن (امریکہ) کے صدر ڈاکٹر احمد مرزا نے ستمبر ۲۰۰۲ء میں راقم کو

ارسال فرمایا۔

۷۰..... اس مقالے کا عنوان ہے:

”مکتوبات امام ربانی کی سیاسی و معاشرتی اہمیت“

۷۱..... اس مقالے کا عنوان ہے:

”مکتوبات حضرت مجدد الف ثانی..... تخریج احادیث“ (۱۹۹۳ء)

نوٹ: تخریج احادیث میں مولانا محمد سعید (مفتی عدالت آصفیہ، حیدرآباد، دکن) نے ”تفسیر السبانی فی تخریج

احادیث عربی مکتوبات امام الربانی“ (مطبع فیض الکریم حیدرآباد رکن ۱۳۱ھ/۹-۱۹۹۳ء) کے نام سے کام کیا۔

۷۲..... اس مقالے کا عنوان ہے:

”مکتوبات امام ربانی کی تاریخی تصویر“ (۱۹۹۳ء)

۷۳..... اس مقالے کا عنوان ہے:

”حضرت مجدد الف ثانی کی تفسیری اور فقہی خدمات“ (ایک تھیلی اور تجزیاتی جائزہ ۲۰۰۲ء)

۷۴..... اس مقالے کا عنوان ہے:

*Mujaddid's Conception of Tawhid*

۷۵..... اس مقالے کا عنوان ہے:-

*Shaikh Ahmad Sirhindi And His Reforms (1986)*

۷۶..... اس مقالے کا عنوان ہے:-

*First Islamic Movement In India----- Shaykh Ahmed Sirhindi as a Mystic*

۷۷.....

۷۸..... اس مقالے کا عنوان ہے:

*Followers and Heir of the Prophet: Shaykh Ahmed Sarhindi (1564-1624) a Mystic.,*

۷۹..... اس مقالے کا عنوان ہے:

*Shaykh Ahmed Sirhindi----- Outline of His Thought And a Study of  
His Image In the Eyes of Posterity*

۸۰..... اس مقالے کا عنوان ہے:

*Shaykh Ahmed Sirhindi etc.*

۸۱..... اس مقالے کا عنوان ہے:

*Naqshbandi Order of Turkey*

نوٹ: پروفیسر سید کبیر احمد مظہر سابق صدر شعبہ عربی، پنجاب یونیورسٹی، لاہور حضرت مجدد الف ثانی رضی اللہ تعالیٰ عنہ پر پنجاب یونیورسٹی سے حضرت مجدد الف ثانی کے سرشد کریم خواجہ باقی باللہ علیہ الرحمۃ کی علمی اور تصوفانہ خدمات پر ڈاکٹریٹ کر رہے تھے۔ ۱۹۸۴ء میں ڈاکٹر عشرت علی ہاشمی نے کراچی یونیورسٹی سے ڈاکٹریٹ کیا ہے۔ اس کے علاوہ ”سلسلہ نقشبندیہ مجددیہ کی فقہی خدمات“ پر حافظ محمد اظہر سعید اور ”پاکستان میں سلسلہ نقشبندیہ مجددیہ کی دینی خدمات پر فضل احمد عثمانی کراچی یونیورسٹی میں تحقیقی مقالات لکھ رہے ہیں۔ اول الذکر نے اپنا مقالہ ۲۰۰۳ء میں پیش کر دیا ہے۔ امریکی نو مسلم ڈاکٹر آر تھر بیور نے ”پنجاب کے نقشبندی بزرگوں (۱۸۵۷ء۔۔۔۔۔ ۱۹۴۷ء)“ پر ڈاکٹریٹ کیا ہے۔ ان کا مقالہ ڈاکٹریٹ ہارورڈ یونیورسٹی پریس سے ۱۹۹۳ء میں شائع ہو چکا ہے۔ سندھ یونیورسٹی (جام شورو) سے آفتاب احمد نے ”مشائخ نقشبندیہ مجددیہ کی علمی خدمات“ پر ڈاکٹریٹ کیا ہے۔ (۲۰۰۳ء)۔ جناب مہربان حسین صاحب کراچی یونیورسٹی کراچی سے مندرجہ ذیل عنوان پر ڈاکٹریٹ کر رہے ہیں ”سلسلہ نقشبندیہ مجددیہ کے نامور صوفیہ کی دینی اور فلاحی خدمات (۲۰۰۲ء)۔۔۔۔۔ ڈاکٹریٹ کے علاوہ ایم۔ اے اور ایم۔ فل کی سطح پر بھی حضرت مجدد الف ثانی رضی اللہ تعالیٰ عنہ کے مختلف پہلوؤں پر کام ہوا ہے اور ہو رہا ہے۔ مولانا مظہر فرید صاحب بہاء الدین ذکر یا یونیورسٹی ملتان سے مندرجہ ذیل عنوان پر ایم۔ فل کر رہے ہیں ”پاکستان میں مشائخ نقشبندیہ مجددیہ کی دینی اور ملی خدمات“ (۲۰۰۳ء)۔۔۔۔۔ جناب راجہ نور محمد نظامی (ڈائریکٹر آرکیالوجیکل ہسٹاریکل کلچرل اکیڈمی بھوئی گاڑ صوبہ سرحد پاکستان) علاقہ پھونٹا ہار (اسلام آباد راولپنڈی) جہلم چکوال (انگل) کے مشائخ نقشبندیہ مجددیہ اور صوبہ سرحد کے مشائخ نقشبندیہ مجددیہ پر دو تحقیقی مقالات قلم بند کر رہے ہیں۔۔۔۔۔ پروفیسر ڈاکٹر محمد بابر بیگ مظاہر اور صوفی غلام سرور کی اطلاع کے مطابق صرف پنجاب یونیورسٹی لاہور کے شعبہ علوم اسلامیہ میں مندرجہ ذیل موضوعات پر ایم۔ اے کی سطح پر مقالات لکھے ہیں۔۔۔۔۔

۱۔ انور علی شاہ، سلوک مجددی کی خصوصیات، محمد مظفر علی رضوی۔ ۱۹۵۲ء

۲۔ حضرت امام ربانی کے سیاسی مکتوبات، ۱۹۵۳ء

۳۔ عظمت اللہ: حضرت مجدد الف ثانی کی دینی و علمی خدمات، ۱۹۶۷ء

۴۔ ڈاکٹر محمد آصف ہزاروی، حضرت شیخ احمد سرہندی کی عربی زبان و ادب میں خدمات پر ایم۔ فل کیا ہے مختلف مشائخ نقشبندیہ پر جزوی طور پر بھی کام ہوا ہے۔ مثلاً ڈیمرل ڈیوڈ نے ڈیوک یونیورسٹی سے ”خواجہ خاوند محمود نقشبندی“ پر کام کیا ہے۔ (۱۹۹۱ء)، قاری محمد سلیمان اعوان، مفتی محمد محمود الوری نقشبندی پر سندھ یونیورسٹی، جامشورو سے ڈاکٹریٹ کر رہے ہیں (۲۰۰۳ء) اور راقم السطور محمد مسعود احمد پر ڈاکٹر اعجاز انجم لطفی نے بہار یونیورسٹی، مظفر پور (انڈیا) سے ڈاکٹریٹ کیا ہے (۱۹۹۲ء) یہ مقالہ ضیاء الاسلام پبلی کیشنز نے کراچی سے شائع کیا ہے (۲۰۰۲ء) الغرض بہت سے نقشبندی بزرگوں پر مختلف یونیورسٹیوں میں تحقیقی کام ہو رہا ہے۔

۸۲..... امام احمد رضا محدث بریلوی نے رد بدعات میں بکثرت رسائل لکھے ہیں جن میں سے چند یہ ہیں:

۱۔ احمد رضا خاں: اعزاز الکتاہ فی رد صدقہ مانع الزکوٰۃ (۱۳۰۹ھ/۱۸۹۱ء) بریلی

۲۔ احمد رضا خاں: مقال العرفا باعزاز شرع و علماء (۱۳۲۷ھ/۱۹۰۹ء) کراچی

۳۔ احمد رضا خاں: الزبدۃ الزکیۃ فی تحریم الحج و الحجیہ، بریلی

۴۔ احمد رضا خاں: شفاء الوالد فی صور الحیب مزارہ و نعالہ (۱۳۱۵ھ/۱۸۹۷ء)

۵۔ احمد رضا خاں: الحجۃ الفاتحہ لطیب العین و الفاتحہ (۱۳۰۷ھ/۱۸۸۹ء)

۶۔ احمد رضا خاں: مروج النجاء لخروج النساء، بریلی

۷۔ احمد رضا خاں: جلی الصوت لقصی الدعوت امام الموات، بریلی

۸۔ احمد رضا خاں: جمل النور فی نبی النساء عن زیارۃ القبر، بریلی

۹۔ احمد رضا خاں: ابریق المنار بشوع المزمار (۱۳۳۱ھ/۱۹۱۲ء)

۱۰۔ احمد رضا خاں: مواہب ارواح القدس لکشف حکم العرس، (۱۳۲۳ھ/۱۹۰۶ء)

۱۱۔ احمد رضا خاں: ہادی الناس فی رسوم الاعراس (۱۳۱۲ھ/۱۸۹۳ء) لاہور وغیرہ وغیرہ

۸۳..... مکتوبات امام ربانی (ترجمہ اردو)، مکتوب نمبر ۲۱۳، بنام شیخ فرید بخاری، مطبوعہ کراچی، ص ۹۳

۸۴..... مولانا پیر محمود احمد قادری: مکتوبات امام احمد رضا، (بنام مولانا محمد علی موغنی) مطبوعہ لاہور، ۱۹۹۶ء، ص ۸۸-۱۰۲

☆.....☆.....☆



بِسْمِ اللَّهِ الرَّحْمَنِ الرَّحِيمِ  
اِنَّ فِيْ ذٰلِكَ لَاٰيٰتٍ لِّلْعٰمِلِيْنَ (روم: ۲۲)  
بیشک اس میں نشانیوں ہیں جاننے والوں کے لیے،

# جہانِ امانِ ربانی

مجدد الفیثانی شیخ احمد مسرمدی رحمۃ اللہ علیہ

تسلیم اول

زیر نگرانی: پروفیسر ڈاکٹر محمد عود احمد

مستشرقین

صاحبزادہ ابوالسور محمد مسرور احمد

مولانا جاوید اقبال مظہری

ڈاکٹر اقبال احمد اختر الفتوری

نظر ثانی  
محمد عالم مختار حق

امام ربانی فاؤنڈیشن کراچی، اسلامی جمہوریہ پاکستان  
۱۴۲۵ھ / ۲۰۰۵ء

بِسْمِ اللَّهِ الرَّحْمَنِ الرَّحِيمِ

نُورٌ عَلَى نُورٍ يَهْدِي اللَّهُ لِنُورِهِ مَن يَشَاءُ (النور: ۲۵)

نور پر نور ہے، اللہ اپنے نور کی راہ بتاتا ہے جسے چاہتا ہے

نُورٌ عَلَى نُورٍ

مُرَقَعَاتِ بُهْمَانَ إِمَامِ رَبَّانِي مُجَدِّدِ الْفِئْتَانِي رَضِيَ اللَّهُ عَنْهُ

مُتَرَبِّ

أَبُو الشَّرَفِ مُحَمَّدٌ فَسْرُورُ أَحْمَدِ

إِمَامِ رَبَّانِي فَاؤُنْدُ مِينِ كِرَاجِي،  
اسلامی جمہوریہ پاکستان  
۱۳۲۵ھ / ۲۰۰۵ء

بِسْمِ اللّٰهِ الرَّحْمٰنِ الرَّحِیْمِ

## در بار عالی شان



چه عالی شان در بار امام دین ربانی  
 ملائک صف بہ صف استادہ اینجا بہر دربانی  
 پودیدہ طوطی ہندوستان آن خواجہ باقی  
 شکر دادہ بہ منقار اذان شد شیر یزدانی  
 محمد مصطفیٰ ختم الرسل آمد دَریں عالم  
 مجدد الف ثانی آمد از بہر نگہبانی  
 جہانگیر زمان بر دست توبہ کرد در آخر  
 ہد آگاہ حقیقت دیگر از رازِ جہان بانی  
 عیانت نور ذات رحمت <sup>للعلمین</sup> اینجا  
 کہ تقلید محمد کرد احمد شیخ لاٹانی  
 کہ بہتند یاچہ شان شہت پس جائے ادب این است  
 گوتی کلمہ بسیار اے دل گرنمی دانی  
 شجاع ادنی گدائے بر سر بازار می گوئم  
 گدائے این در دولت گند ہر جا سلیمانی  
 (بشکر بیابو غلام محمد نقشبندی مجددی، ایڈووکیٹ، مدعیہ پرولیش، بھارت)



Design & Processed by: AL-HADI GRAPHICS, CELL: 0300-2723316, 0300-2196467



**IMAM-I-RABBANI FOUNDATION KARACHI**  
 Islamic Republic of Pakistan